

EDENI WAKWA SATANA



Natukontame. Lesa uwatemwikwa, tuletasha kuli Imwe muno bushiku pali ili shuko ilyawamisha, ukwisa nakabili mwi Shina Iya kwa Shikulu Yesu, uku kumanya umulwani wesu, umulwani Wenu, kunse kuno mu mpanga ya bulwi; ne Cebo, uku mutalusha ukufuma pakati ka bantu Benu; pakutila bengamona, muno bushiku, Shikulu, Ulubuuto Iwa Mbila nsuma. Ndepepa ukutila Imwe mwalasuba amenso yesu no muti wa mu menso, pakutila yengesulwa ku Cine; pakutila twingafuma muno, ukusosa mu mitima yesu, “Bushe imitima yesu tayabilime munda yesu ilyo Ena alandile kuli ifwe mu nshila?” Undapeni abalwele na bacushiwa. Koselesheni abanenuka. Kosheni amaboko ayo ayali ayalemba. Lekeni tulolekeshe ku Kwisa kwa kwa Shikulu Yesu, uko tulecetekela kuli mupepi. Twalombela ici mwi Shina Iyakwa Yesu. Ameni.

Kuti mwaikala.

² Nalaesha ukwipifyako muno bushiku, pantu ninjishiba abengi beshile ukufuma mu fifulo ifyapusana pusana ifya calo, uku . . .ku kulongana; atemwa ukwikala kulya, imwe bamo, kabili mulingile ukubwelelamo, pantu nalimo kutali ukubwelelamo. Kabili ndemutotela. Muno lucelo na cilafwaya ukumfwa Munyina Neville, ne mwine. Kabili nali mumfwa inshita ishing, kabili nshatala mumfwa inshita ili yonse lelo ifyo natashishe wene. Lelo muno lucelo, ilye mbila iyalinga, ninjishiba nacikwata ubutungulushi bwakwa Shikulu ukumfwa kuli ilya muno lucelo. Iyawama nganshi! Kabili nimona umulandu imwe mwe bantu mwatemenwa ukwisa no kumfwa kuli wene, nao. Kabili ena lyonse akamucita imwe icisuma, ndi uwashininkisha, ukumfwa kuli wene.

³ Nacilaesha ukubombela pali fimo ifya kulanshanya fyandi ilelo; mu lucelo kabili na muno cungulo. Ncili ni nkвата ifingi, ifingi, ifingi ifya kucitwa. Kabili ine . . .

⁴ Nge fy, ndecetekela, cali ni Jethro uwaebele Mose inshita imo, atile, “Nafifulisha nganshi kuli iwe.” E ico, natukwata ba munyina abengi kuno pa mafya yobe. Kabili cila umo muli yena yaba ayanono, kabili fyena fintu ifisuma ifilingile ukusakamanwapo. Kabili kuti nasuminisha pastor wesu, atemwa Munyina Mann, kabili na bakapyunga bambi aba Citetekelo cesu kuno. Kuti mwaya kuli bena. Bena kuti ba myeba fye filya fine fye icintu ica kucita; abantu bamo, abana babo; ukupana, atemwa ifintu ifyo fyalubana. Kabili aba baume kuti bamyafwilisha mu musango umo wine fye nga—nga uuli onse, pantu bena babomfi bakwa Kristu. Kabili kabiyeni kuli bena, kabili ndi uwashininkisha bena bali—bena

bali no kumupela ubwafwilisho ubo mulekabila. Tetinje kuli bonse. Kuliko abengi nganshi, ukuliko konse uko waya. Bena baleya balefulilako fye no kufula, mulemona. Kabili iwe ulefwaya ukuya ku uuli onse muli bena, lelo iwe teti ucicite. Lelo ine lyonse ndepepa ukutila Lesa, mu nshila imo, ali no kubomba fye cena mu busuma kuli imwe.

⁵ Nomba, muno bushiku, tulefwaya ukuya mu Malembo, no kubelenga iciputulwa ica Malembo ukufuma mu Kutendeka, icipandwa ca 3; kabili ukusontelelako fye kunuma panono fye ku fintu fimo ifyo twalelandapo, mu nshita ishakale, no kumona nga Shikulu Yesu ali no kutupela ifingiko panono kufyo muli nokwishiba ilyo twafuma panse. Ndepepa—ndepepa ukutila Ena ali no kucita.

Nomba insoka yabe ncenjeshi iya cilamo mu fya muveo fyonse ifya mpanga ifyo YEHOBÀ Lesa acitile. Nayo aiti ku mwanakashi, Kabili, Lesa asosele ati, Mwilalyako ku muti onse uwa mwibala mwa?

No mwanakashi ati ku nsoka, Ifisabo fya miti ya mwibala kuti twalyako:

Lelo ifisabo fya muti uuli mukati ke bala, Lesa atile, Mwilalyako, kabili mwilakumyako, epali mwafwa.

Ne nsoka aiti ku mwanakashi, Ukufwa tamwakafwe:

Pantu Lesa alishiba ukuti mu bushiku mukalyako, e mukashibulwa amenso yenu, kabili mukaba nge milungu, abaishiba ubusuma no bubi.

Awe umwanakashi pa kumona uyo muti ukuti usuma ku kulya, kabili wawama ku kumona, kabili muti wakutemwikwa ku kulengo kushilimuka, abulako ifisabo fya uko, alalya, kabili apako na ku mulume wakwe; nao alya.

Elyo yashibulwa amenso ya bonse babili, kabili baishiba ukuti bali ubwamba; awe babilanya amabula ya mukunyu, no kuicitila ifya kukaka mu musana.

⁶ Lekenì Shikulu alunde i... Amapalo Yakwe kukubelenga Icebo Cakwe. Nomba kuti natemwa ukusenda isambililo muno bushiku, ukufuma kuli cilya, no kulita: *Edeni Wakwa Satana*. Cintu icinono icakalabana icakusosa, ica, *Edeni Wakwa Satana*. Cilingile cilingene, munshita imbi iya bushiku pa mulungu, ndecetekela, ilyo nalelanda kuli imwe pano palwa *icakusushilako Umuntu Utontonkanya*, kabili imisondele ya muntu uwa mushilo.

⁷ Kabili inshita shimo ishi nsoselo ishinono ishakalabana shilatureta ku cintu cimo; shilatulenga ifwe ukusoma, no kumubika imwe ku kubelenga Icebo. Kabili filya efyo ndefwaya ulukuta lwandi lonse ukucita. “Umuntu te ku cilyo ceka akabela no mweo, lelo ku Cebo conse icifumina ku kanwa

ka kwa Lesa.” E ico, belengeni Cebo; someni Cena. Kabili someni Cena na menso yakwa Lesa, ukupela imitontonkanishishe yenu ukwiluka umusango uo tulingile ukwikalilamo muli buno bushiku.

⁸ Nomba ukwisa kuno, muno bushiku, ukulanda fye kuli imwe, ukusosa, “Cisuma, kuti na cita *ici* atemwa *cilya*, . . .”

⁹ Nalitemwa ukulanda na bantu, mu bwingi fye nge fyo ninga temwa ukuya ku nga’nda na cila umo muli imwe muno bushiku. Ine . . . Lesa alishiba cilya cishinka. Kuti natemwa ukuya ku nga’nda na cila umo muli imwe, no—no kulya—ukulya icakulya calucelo na imwe mulucelo, kabili—kabili—kabili ukuya kunge no kuyalunga utupale pamo na imwe mailo mucungulo, mwamona. Ine—ine kuti natemwa ukucita cilya, lelo ine—ine tekuti ncite cilya. Kabili kuti natemwa ukuya ku nga’nda no kwikala panshi no kulanda na imwe; ukwikala pa lukungu panuma ya kulongana, no kulanda na imwe panuma ya kashita, ukulanda na imwe palwa milimo yenu kabili pali Lesa. Ine kuti natemwa ukucita cilya. Abaume na banakashi abali muno; Lesa alishiba ine kuti natemwa ukucita cilya, lelo tekuti ncite. Mwamona, kuli fye umusango—umusango wa kutinta no kutitikishiwa.

¹⁰ Kabili—kabili muli ino nshita iya mwenso iyo tuleikalamo . . . kabili ndi muntu uwa mwenso, ine wine. Ilelo ninkwata amano yandi ukutantikwa ku cintu cimo, “ningile fye ukucicita,” kabili mailo cili ba mailoshi million ukutaluka ukufuma kuli ine; icintu cimo na cisamo no kucita *ici* na *cilya*. Kabili namukwata inshita, ukweshwa ukusunga amatontonkanyo yenu capamo.

¹¹ Lelo umulimo wandi ukankala waba ukushimikila Imbila nsuma ukupitila mu chalici, no kucita fyonse ifyo ningacita ukuleta ubucindami kuli Yesu Kristu muli buno bushiku, ilyo ndi pano pe sonde, kabili ne nshita iyo nashala nayo pe sonde. Naisa uku—ukweshwa ukusosa icintu cimo kuli imwe ico cigamwafwilisha; icintu cimo. Nacisoma ilyo na ciya ku nga’nda muno lucelo. “Ni cinshi ico ningasosa, mu bushiku, Shikulu, ico cingafwilisha balya bantu?”

¹² Ukumfwa kuli ilye mbila iyapulamo mu lucelo pali . . . Munyina Neville acituletela, palwa . . . Nacitontonkanya caciba ica wamisha nganshi, ifyo acisosa kulya, “Doctor ali no kufwailisha ubwafya; lelo umuntu uwisa ne cipe icaisulamo inyeleti, ena alalasa nshindano.” E ico natontonkenye cilya mucine i—insoselo inono isuma nganshi. Natontonkenye pali cilya, “Umuti, panuma ilyo ubulwele bwapimwa.” E ico cilya cintu icisuma nganshi.

¹³ Ndefwaya ukulanda icintu cimo kuli imwe, ukuleta icintu cimo ku kubutisha kuli imwe ubulayo bwakwa Lesa ubwa ino nshita. Mwamona? Icintu cimo, te cintu cimo ico muntu umbi

alimo ubushiku bumbi, lelo icintu cimo... kabili ilyo... Filya fintu fili fye bwino; ifwe bonse tulasontelela kuli filya fintu. Lelo natontonkenye kuti naesha ukuleta icintu cimo ku mano yenu, pamo na ya Malembo ayo nembele pano, ayo aye ngabutisha imwe, ukwishiba, ukumulenga imwe ukuba umushilika uwaishibisha mwibala ilyo mulelwilamo nomba; ukusambilila ubucenjeshi bwa mulwani, pa kutila mwinga cingilila ifintu fyonse ilyo tafilafika kuli imwe, mwamona. Cilya e cintu icikankala, caba ukusambilila ukutalusha u—ukumwa ukufuma kuli imwe, mu musango onse uo mwingacita.

¹⁴ Nomba, lekeni tulolekeshe nomba kuli ubu bukalamba...pa ma miniti ayanono, ubu bukalamba, ubushiku bwa lubembu ubo ifwe nomba tuleikalamo. Nshilecetekela kwalibako ubushiku ubo natalile ukubelenga mwi lyashi lya kale...Kwalibako inshiku ishikalamba ishakucushiwa, ilyo abana bakwa Lesa baipaiwe apaliponse. Lelo ukumona ubucenjeshi bwa mulwani, ifwe tatwatalile ukukwata ubushiku nga buno ubo tuleikalamo nomba. Bwena bwa bucenjeshi nganshi, ubushiku bwa kulembeleka. Kabili ilyo twamona cilya, cilaleta ici, ukuti, Umwinakristu alingile ukuba pankasa shakwe ilelo ukucila ilyo atalile ukuba mu nshita ili yonse.

¹⁵ Nomba, kunuma mu nshiku sha kucushiwa, kwa Rome, ku Lukuta; Umwinakristu nga panga icilubo, aleya mu cibansa kabili balemulisha ku nkalamo, atemwa icintu cimo icapala filya, ilyo bamusangile pa kuba Umwinakristu pa bunte bwakwe. Lelo umweo wakwe walipusushiwe, pantu ena ali uwapwililika, uwacetekela uwa bulamo akalema muli Lesa, kabili ne nsansa akakatike ubunte bwakwe no mulopa wakwe. Ilyo imishipeshipe yasumishe, atemwa ifipunda mu mubili wakwe, kabili umulopa walesuma, ena kuti apunda, ne citetekelo icituntulu icacumfwila, no kusosa, “Pokeleleni Umupashi wandi, Shikulu Yesu!”

¹⁶ Lelo, nomba, ubucenjeshi bwakwa ciwa nomba, bulalenga abantu ukucetekela ukutila bena Benakristu ilyo bena tababa. Cilya palya icintu. Imwe tamulingile ukukakatika...Cena cili—cena caba ubucenjeshi nganshi ilelo ukucila ifyo cingaba, ukucila ilyo mwali ukukakatika ubwenu—ubumi bwenu no bunte bwenu. Ciwa alitantika iciteyo conse ica bucenjeshi ico engacita, uku...Ena alabepa. Kabili Yesu alitwebele, muli Mateo 24, ifyo buno bushiku bwingaba ubo tuleikalamo, ubushiku ubwa kulembeleka nganshi ubo bwatalile ukubapo, “Mupepi nganshi kuti wabepa na Basalwa bene bakwa Lesa nga cinga citwa kuli wene kukulembeleka.”

¹⁷ Nomba lekeni tupashanye Amalembo yamo, atemwa ama busesemo ayalandwapo muli Baibele, aye lelo, kabili pashanyeni yena no bushiku ubo tuleikalamo nomba.

¹⁸ Muli Timoti Wacibili 3, tulesambilila ici, ukutila kasesema atile, ukuti, “Cikesafikilishiwa muli ishi nshiku, ukutila abantu bakaba bacintalika, abatumikwa, abatemwo kwangala ukucisha ukutemwa Lesa.” Pashanyeni cilya nomba, pakashita fye. Ifwe tatwacite... Ifwe twalacilanda fye panono, pantu tatukwete inshita ikalamba iya kupita muli cena conse nge fyo tulingile ukusenda cena conse; lelo ukubutisha fye cena, pa kutila mwingamona ilyo mwaya kunga'nda no kusoma cena. “Bacintalika, abatumikwa, abatemwo kwangala ukucila ukutemwa Lesa; abatalama, abalwambo, ababula ukuiteka, abashatemwa busuma.” “Nomba Umupashi walilandile nganshi palwalala ukutila ifi fintu fikaba mu nshiku sha kulekelesha.” Cilya ni shino nshiku, ubusesemo ukulanda pali cena.

¹⁹ Nomba tulebelenga, na cimbi, mu Kusokolola...14, Ukusokolola 3:14, ntile, Nshita ya Lukuta ya Laodikea, ukutila ifyo lukuta lukaba muli iyi nshita ya kulekelesha. Kabili yena ikaba, Ilesosa, “Lwena lukekala nga mukamfwilwa no kukana kabila icintu nangu cimo. Lwena—lwena lwali ulwanonka, ne fipe ifingi, kabili bena tabaishaba ukutila bali aba busu, abalanda, aba nkumbabulili, impofu, kabili ubwamba, kabili tabacishibe.” Nomba, ibukisheni, Ena alelanda ku lukuta lwa ino nshita, “nkumbabulili, impofu, ubwamba, kabili tabacishiba.” Ishiwi lya kulekelesha, cilye Cebo cakulekelesha, cilya e cilenga cena ukuba icakwikata nganshi. Bena batontonkanya ukutila baliba abaisushiwa bwino na Mupashi, bena bonse bali abaiteyanya. Inshita ya Lukuta lwa Laodikea ni Nshita ya Lukuta lwa Pentecostal, pantu yena ni nshita ya lukuta lwa kulekelesha. Luther akwete mbila yakwe; Wesley akwete imbila yakwe; kabili Pentecostal bakwete mbila yabo.

²⁰ Nacimbi, Yena iletilla, ukuti, “Pantu uli uwacifulefule, tauli uwakaba nangula uwatalala,” imicitile ya kunse, itontonkanyo lya buntunse ilya Mbila nsuma; “pantu,” Atile, “uli muli ulya musango, ndi no kukufwisa mukanza Kandi.” Mu mashiwi yambi, calengele Wene ukulwala ukumona ulukuta muli ilye mibebe.

²¹ Kabili, ibukisheni, bena bali Mufwishile kunse; kabili Ena ali kunse ka lukuta, ukweshwa ukubwelela mukati, muli ilya iya bipisha Inshita ya Lukuta lwa Laodikea.

²² Umulungu uwa ili sonde ilelo, umuntu ulepepwa uwa ili sonde ilelo, ni Satana. Kabili abantu bali mu bututu ubwakupepa Satana, lelo caba ni Satana ukuipashanya umwine ngo lukuta, mwamona, ngo lukuta. Balapepa Satana, ukutontonkanya ukutila balepepa Lesa ukupitila mu lukuta, lelo ni nshila iyo Satana acicitilamo.

“Owe,” mwatila, “lelo loleleni pali miniti; ifwe tulashimikila Icebo.”

²³ Lolekesheni kunuma kuno pesambililo lyandi, muno bushiku. Satana ali ni ulya uwa shimikile Cebo kuli Efa intanshi, “Lesa atila,” mwamona.

²⁴ Caba ni kulyo kupilibula mumbi cilye ciputulwa ica Malembo ayo ayabikwa kuli ilya nshita. Ena akamulenga imwe ukwishiba fyonse ifyo Yesu acitile fyali ifyapwililika bwino bwino. Ena akaleka imwe ukwishiba fyonse ifyo Mose acitile fyali ifyapwililika bwino bwino. Lelo ilyo mwasenda ama bulayo ayo Bena bapele kuli buno bushiku, kanshi Cilya cabikilwe ku nshita imbi. Cilya fye ceka eco alingile ukucita, mwamona, caba ukulenga abantu ukucetekela cena ulya musango, kabili cilya—cilya epela fye. Pantu, “Imwe tekuti musende Icebo cimo ukutalusha kuli Cena, atemwa ukulundako icebo cimo kuli Cena.” Lelo filya efyo acita.

²⁵ Abantu, mu bututu balapepa Satana, ukutontokanya bena balepepa Lesa; nge fyo ifwe twasokwa ku busesemo, mu Bena Tesalonika Wacibili. Ukutila, lekeni fye tubelenge fye cilya, Abena Tesalonika Wacibili, icipandwa ca 2. Lekeni tubule fye cena pakashita, nga kuti na cita, ino ine nshita. Ndefwaya ukubelenga cilya. Ukucita fye, ndecetekela, Abena Tesalonika Wacibili. Ninkwata Amalembo pano. Mu ya Cibili . . .

Tule mupapata, imwe ba munyinefwe, ulwa kwisa kwa kwa Shikulu Yesu. . . no kulongana kwesu kuli wene,

²⁶ Nomba, mwamona, “ukwisa kwa kwa Shikulu, kabili ukulongana kuli Wene,” nge fyo Lesa akalonganya abantu Bakwe kuli Wene mu nshiku sha kulekelesha. “Ukulongana kwa bantu kuli Shikulu,” te kulukuta, “kuli Shikulu; ukulongana capamo kuli Wene.”

Mwileka imitima yenu itenshiwe, nangu. . . kutentulwa—kutentulwa, ku wa mupashi, nangu. . . cebo, nangu ni kuli kalata ngo wafuma kuli ifwe, ukuti. . . na bufika ubushiku bwakwa Shikulu.

Mwileka umuntu amubepe nangu ni ku musango onse: pantu teti kube ci, kano ubusangu bwabalilapo ukwisa, kabili ulyo muntu walubembu (“umuntu wa lubembu,” lolekesheni ifyo ena ali nomba), umuntu wa lubembu asokololwa mwama wa boni, (ulya ali ni Yuda, mwamona);

Ukanya no kuisansabika pali conse icitwa umulungu, napamo icishinshimunwa; umusango wakutila aikala mwi tempele lyakwa Lesa, aleitunga ukuti ali ni Lesa.

²⁷ Kulyo kulembeleka kwa lukuta ilelo! Mwamona, “umwana wa boni,” ciwa. “Umwana wa boni,” ciwa. Elyo, abantu

ukupepa Satana muli buno bushiku, ukutontonkanya bena balepepa Lesa. Lelo balepepa wene ukupitila mu cisumino, ifilonganino ifyapangwa no muntu ne fisumino ifyo fyaleta abantu kulya kwine ku kubepwa ukwapulishamo uko isonde lyatala ukwishibapo. Te mulandu ubwingi bwa Cebo cakwa Lesa icalaiwa muli buno bushiku, cileshimikilwa no kushininkishiwa, bena nalyo line tabakacetekela Cena. Bena tabakacetekele Cena.

²⁸ Elyo mulandunshi? Tulasunguka mulandunshi. Mulandunshi ico cena; mulandunshi ico bena tekuti bacetekele Cena? Ilyo Lesa asosele Ena ali no kucita icintu cimo, kabili Ena alacicita, kabili nalyo line bena balafutatila inuma shabo kuli cena. Nga filya Efa aishibe ukutila ifyo Lesa asosele, Lesa kuti acita; lelo alifutatwike kuli cena, ukumfwa kufyo ena asosele.

²⁹ Ibukisheni fye, mu nshita shimbi, lyonse caba icintu cimo cine. Muli cila nshita, lyonse caba ukutila Satana aleesha ukupondamika cilya Cebo kuli bena, ukubalenga ukumona inshita imbi.

³⁰ Lolekesheni, ilyo Yesu aishile, mwamona, Satana ali muli lilye bumba lya bakasambilisha aba ci Yuda, kabili ba rabbi na bashimapepo, ukwasha ukubeba ukusunga ama funde yakwa Mose, ilyo Icebo cine casosele ukutila muli bulya bushiku ilyo Mwana wa muntu akasokololwa, mwamona, ukutila Ena akaisokolola Umwine. E ico baleesha, ilyo lyonse balesunga bulya bukapepa, kabili pa mafunde yakwa Mose. Moneni ifyo acitile? Aleesha ukubeba, “Cilye ciputulwa ca cebo caba fye filya fine icalungama, lelo uyu Mwaume te ulya Muntu.” Mwamona ifyo ena abepa? Bulya e bulya ubushiku ubutuntulu ubwa kubepa.

³¹ Cena caba, kabili nomba cili, Satana ukupanga ubufumu bwakwe mwi sonde. Cilya ni filya fine fye ifyo alecita, pantu alefwaya ukupanga ubufumu bwakwe umwine.

³² Nga shimakwebo, ulya ushaba Umwinakristu, ena akabomba umulimo uuli onse engacita ukulenga imwe ukumona icintu cimo mu musango uwalubana. Nga ena nakwata i—ipange kabili ukuinonkesha umwine ku kulenga imwe ukucita cilya, ukulenga imwe ukucimona ulya musango, ena aka mulangisha ifintu ifili fyonse ifyo engacita, no ku mutalusha ukufuma ku cine ca cena, pantu alikwata ukuitemwa umwine. Te mulandu ifyo abepa no kubepa ubufi, kabili nafimbipo, alikwata ukuinonkesha umwine.

³³ Kabili ulya e mulandu wine Satana acitila ici. Kabili ena abombela ukupitila muli bukapyunga ukucicita, ngefyo Lesa alaile ukuti engacita. Nomba, atendeke mu kubepa kwa bukapepa mu Edeni, kabili alitwalilila ukutula lilya.

³⁴ Tacaba pa kutantinka ibumba lya ba communists. Communists tayakwatapo nangu cimo icakucita ne ci. Cena

lukuta, cilya e co mulingile ukulolekesha, mwamona. Tacaba ni—tacili ba communists abo abenga bepa Abasalwa bene. Lwena lukuta ulo ululi no kubepa Abasalwa bene, mwamona. Tacili ba communists; twalishiba balikana Lesa, kabili bena ni ba munkanyakristu, mucine bena eflyo baba, mu mafunde, lelo bena te *ba* munkanyakristu. Munkanyakristu nikapepa sana, nikapepa sana, kabili kuti alumbula Amalembu, kabili no kulenga Yena ukuba palwalala nganshi.

³⁵ Nge fyo Satana acitile kunuma kulya muntendekelo, alumbwile ifintu fyonse ukuya pesamba, “Lesa atila, ‘Mwikalyako ku muti onse uwa mwibala.’” Mwamona, ukulumbula Cena bwino.

³⁶ Umwanakashi atile, “Ee, kuti twalya imiti yonse ya mwibala, lelo kuliko umuti wa pakati kebala Lesa atile mwi kalyako, pantu, nangula ukuukumya; pantu, ubushiku tukacita, bulya bushiku tukafwa.”

³⁷ Atile, “Owe, mucine imwe tamwakafwe. Lelo lekeni mupele umulandu Lesa asosele ici, ni pa mulandu...” Mwamona, ena nomba cinshi? Ena alumbwile ici Cine, mulemona. Atile, “Cili no kwisula amenso yenu, kabili cikalenga imwe ukwishiba icisuma ne calubana. Mukaba nga Lesa lyena, nga kuti mwacita.

³⁸ Cilya fye ceka eco afwaya ukucita, kabili cilya fye e cintu cimo cine aleesha ukucita ilelo. Kwalibako ukubepa kwa bukapepa ukutula ku ntendekelo ku Edeni, kabili eko kwaba ukutula lilya. Mu nshita yakwa Adamu, kwali ukubepa. Mu nshita yakwa Noah, cali ukubepa. Mu nshita yakwa Yesu, cali cimo cine. Kabili nomba caba cimo cine, umusango umo wine, ukubepa kwa bukapepa!

³⁹ Nomba, tuli no kumona isonde, ilyo Lesa alelitungulula. Nomba, ilyo Lesa alelitungulula... akwete lyena mubutungushi Bwakwe. Lyena ilyo Satana aishile lipoka, pakukana Icebo cakwa Lesa. Lesa inshita imo akwete isonde mukutungulula Kwakwe. Ena aibikile mucifulo caiko. Alilibikile, ukulilenga ukubomba. Alicitile ifintu fyonse, alilikwete mukutungulula Kwakwe. Nomba tuli no kupashanya cilya na panuma ilyo Satana alisendele mukutungulula kwakwe.

⁴⁰ Nomba, casendele Lesa imyaka amakana mutanda. Tacasendele Wene nshita itali filya, lelo Ena asendele inshita itali filya. Imyaka amakana mutanda, pantu twalisambilishiwa ukutila “ubushiku bumo mu Mulu bwaba imyaka ikana pe sonde,” kabili cali imyaka amakana mutanda, atemwa inshiku mutanda isho Lesa akulile sonde. Nomba, casendele Lesa imyaka amakana mutanda ukuli panga, ukubyala muli lyena ne mbuto shisuma no kuleta ifintu fyonse mu musango wa fiko. Ifintu fyonse filingile ukwisa ifya musango wa uko. Shonse

mbuto Shakwe shali ishisuma, kabili eflyo shilingile ukuleta ukukonka umusango wa shiko. Lesa asendele imyaka amakana mutanda.

⁴¹ Mukulekelesha, ilyo Ena alikwete lyonse ilyapagwa, kabili mukulekelesha ifwe... mukulekelesha afikile no kwakutungulwila kwa iko, ukwe sonde, mucifulo ica emba ica belele ku kabanga ka Edeni, icalaitwa ibala lya Edeni. Lesa alengele ukwakutungulwila kwe sonde mwi bala lya Edeni, mu Egypti, kulya kwine fye ku mpela ya kabanga ke bala lya Edeni kwali ukwakutungululwila.

⁴² Kabili kulya mu fintu fyonse, Ena abikile Umwana Wakwe no mukashi wa mwana Wakwe, pali fyonse fyena. Cilya cishinka. Filya eflyo Lesa acitile. Ababikile mubutungulushi bonse. Bena kuti balanda ku fipupu, kabili kuti fyaleka ukupupa. Bena kuti balanda ku cimuti, kabili cena kuti casela ukufuma *kuno* ukuya *kulya*.

⁴³ Inkalamo no mumbulu fyalelila pamo, kabili umwana wa mpaanga alele pamo na fyena. Takwali ububifi. Cali umutende uwapwililika, icumfwano capwililika, ifintu fyonse mukupwililika, kabili ilyo Lesa akwete lyena mukutungulula Kwakwe. Kabili moneni, Ena akwete Ilyakwe... Ena akwete isonde Lyakwe, Ena akwete fyonse mukubomba. Ena akwete fintu fyonse ukwisa. Ifintu fyonse fyalelya ifilimwa; takwali nangu cimo icakufwa, takwali nangu cimo icakonaika, takwali nangu cimo icakonaulwa. Nangu cimo... Cena cali fye icapwililika.

⁴⁴ Kabili pali fyonse fyena, Ena abikile abana Bakwe abatemwikwa, umwana Wakwe umwaume no mwana Wakwe umwanakashi, umulume no mukashi, ukutungulula lyena.

⁴⁵ Lesa ali uwaikushiwa nganshi! “Kabili Ena atushishishe ukufuma ku milimo Yakwe yonse, pa bushiku ubwalenga cinelubali,” kabili ashishishe ubu bushiku bwe sabata ubwa cinelubali kuli Wene.

⁴⁶ Pantu, Lesa aishile senda conse, panuma Ena akwete imyaka amakana mutanda mukubomba cena no kuciwamya, ukucilenga ukwisa mukumonekela; kabili abikile impili ukushiminika, kabili alengele ifimililo ukusunka impili pa mulu, kabili ifintu fyo fyacitike mu kupoleka; fyalicikamishe, kabili aciteyenyeye umusango ena acikwatilemo. Kabili lyena lyali ni ncende iyaemba.

⁴⁷ Takwali icintu nangu cimo nga lyena, paradise ikalamba iyakwa Lesa! Kabili ifi ma dinosaurs ifikalamba, kabili na fimbipo, ukulapita muli cena, kabili pa nama ishikalamba; takwali icakucena muli fyena. Fyali fye ifyatekanya nga kapushi akanono. Tabakwete icintu nangu cimo nakalya; takwali—takwali amalwele, takwali ubulanda; takwali akashishi kamo akabulwele pe sonde. Owe, ifyo yali ncende!

48 Ifyuni ifikalamba ukulapupuka ukufuma ku cimuti ukuya ku cimuti, kabili Adamu kuti afita kwi shina, kabili fyena kuti fyapupukila pa mabeya yakwe, no—kulila kuli ena. Kabili, owe, ifyo yali ncende iyawama Lesa akwete!

49 Kabili lyena alengele cimo ica mibele Yakwe ukufuma ku Mubili Wakwe Umwine. Lesa akwata imibele Yakwe mu Mubili Wakwe.

50 Ngefyo, imwe mwaba imibele ya bashinwe. Kabili, moneni, imwe mwali mu cicolwe caba shikulu icicolwe caba shikulu icicolwe caba shikulwine. Lelo, muli cilya, tutile, twalacisenda ukuya kwati imwe na bashinwe. Nomba, imwe tamwaishibe nangu cimo ilyo mwali muli ba shinwe. Akabulungwa ka bumi kafumina mu mwaume. Umwaume alikwata akabulungwa ka bumi; umwanakashi akwata i—ilini; nomba, e ico kanshi, akabulungwa ka mulopa kalikwata ubumi muli kena. Kabili, lyena, ilyo mwali muli bashinwe, imwe mucine tamwaishibe nangu cimo palwa cena. Lelo, nomba, sceince ne Cebo cakwa Lesa fyalishininkisha ukutula mwali muli bashinwe, lelo tamwaishibepo nangu cimo palwa cena.

51 Lelo lyena bashinwe balekabila ukumwishiba. Kabili mukwampana ukwa kukumana na banyinenwe, lyena imwe mwali lengelwe ukwishibikwa kuli bashinwe. Nomba, imwe mwaba imibele ya bashinwe. Imwe mumoneka nga bena, kabili mwali kwata ifilundwa ifya mubili wenu ifyo fimoneka nge fya bashinwe.

52 Nomba, ulya e musango Lesa ali mukutendeka. Umwana mwaume onse uwakwa Lesa kabili umwana mwanakashi onse uwa kwa Lesa ali muli Lesa pa kutendeka. Imwe ta mwibukisha cena, lelo imwe mwali kulya. Ena alicishibe. Kabili Ena alefwaya imwe ukwisaba pa kutila Ena engalanshanya na imwe, ukulanda na imwe no kumutemwa, no kuposhanya na imwe mu minwe.

53 Bushe tamulefwaya umulumendo wenu mwebene... Bushe taciba ubushiku bukalamba ilyo mulumendo wenu kuti aisa kunga'nda no kwikala pe tebulo? Ilyo aisa bwela ukufuma mu mpanga ya bulwi, atemwa icintu cimo cimbi, no mwenso; ifyo mwingateyanya icakulya ca cungulo; imwe ukwipaya ingo'mbe iyaina, atemwa na fimbipo, no kumuteyanisha wene! Wene mubili wenu mwebene no mulopa, kabili ena ali muli imwe. Imwe tamwamwishibe wene lilya, lelo mwalishibe ena ali kulya.

54 Kabili e ico Lesa alishibe ukutula ifwe kuti twaba pano, lelo lyena Ena atubikile mu mubili pa kutila engalanshanya na ifwe. Pa kutila Ena kuti alanshanya, Ena aishileba umo uwa muli ifwe ilyo Ena aishileba Yesu Kristu, Umwana wakwa Lesa Umwine, umwisulo uwakusokololwa kwa kwa Lesa. E ico kanshi cilya cali ipange lyakwa Lesa, ukulangisha imibele Yakwe mwisenge.

55 Ilyo nali muli batata, nshaishibe icintu nangu cimo palwa cena. Lelo ilyo naishileba umwana wabo kabili nafyelwe kuli bena, nali imibele, iciputulwa ca batata. Kabili imwe muli ciputulwa ca bashinwe.

56 Kabili nga bana bakwa Lesa, ifwe tuli iciputulwa ca mibele yakwa Lesa iyo yali muli Wene, ukulengwa umubili nge fyo Ena alengelwe umubili, pakutila twingakwata isenge umo no mubiye, ngo lupwa lwakwa Lesa pe sonde. Kabili kulya kwali ukupange kwa kwa Lesa pa ntendekelo. Ee, mukwai. Filya eflyo Lesa alefwaya pa ntendekelo.

57 Ena akwete ifintu fyonse mukutungululwa. Kabili Ena atwele umuntu mwibala lya Edeni, mu kuisailila umwine; ukusosa, “We mwana, yena yobe.”

58 Ifyo yali incende yaemba! Lesa ali uwaikushiwa nganshi, mpaka Ena abwelelemo fye no kutusha ukufuma ku milimo Yakwe yonse. Umuti uuli onse tawatalile ukuleta imyunga na bacilasa. Takwali ba malubeni aya yatalile ukumena ukufuma ku muti wa cilasa. Ifintu fyonse fyali ifyapwililika. Imbuto shonse shali ishapwililika. Ifintu fyonse fyali mu musango uwa pwililika.

59 Lyena ilyo Ena aile mukukwata ukutusha ukunono, umulwani Wakwe aingilemo no bucenjeshi, kabili aishilecipoka, pa kwilula mumbi ubutantiko Bwakwe ku bana Bakwe. Ilyo, Ena akwete ukusubila mu mwana Wakwe Umwine; nge fyo imwe mukwata ukusubila mu mwana wenu umwanakashi ilyo aya kunse mu nshita ya bushiku no mwaume; ilyo mukwata ukusubila mu mwana wenu umwaume ilyo ena alingile ukuya no mulumendo unwa atemwa umulumendo upepa fwaka. Mwamona, Ena akwete ukusubila mu mwana Wakwe, ukutila ena tekuti acite icintu nangu cimo icalubana, kabili kuti asunga Icebo icili conse ico Ena asosele. Lelo umulwani aishileingilamo; nga ilye ncejeshi iyaemba iyo ingasenda kunse umwana wenu umwanakashi no kuicutila ifyakwe; atemwa—atemwa umwanakashi umo kuti asenda, ukuya kunse no mwana wenu umwaume, kabili icintu cimo cine. Mwamona, alingilemo. Umulwani wakwa Lesa alingilemo no kwilula mumbi Icebo kuli Efa.

60 Nomba, ena, kuli uku kuwa, napokolola no kukwata ibala lya Edeni, umwine. Alilipokolola. Kabili nomba ena alikwete imyaka amakana mutanda ayakuteka kwa bucenjeshi; ukubepa abantu, abana bakwa Lesa, nge fyo acitile lilya. Pantu, bena babikilwe pa kuisailila abene, ukucita umusango uuli onse balefwailamo. Kabili ukucetekela ukutila bena kuti bacita icalungama, atemwa ukusubila bena kuti bacite calungama, elyo baisaisa ne micitile iyalubana, no kushitisha ama bubeli yabo, nge fyo Esau acitile, pa mulandu we sonde. Kabili Satana ali linonkele, kabili ena alilipokele. Kabili ena akwete imyaka

amakana mutanda ukukula Edeni wakwe, nge fyo Lesa akwete imyaka amakana mutanda ku kuleta Edeni Wakwe ku kupwisha. Kabili kukubepa, ukubepa ukwa cebo, atemwa abantu, nomba akula Edeni wakwe umwine muli ili sonde, mulubembu.

⁶¹ Edeni yakwa Lesa yalengelwe mu bulungami. Edeni wakwa Satana yalengwelwe mu lubembu, pantu Satana lubembu. Lesa mulungami, kabili ubufumu bwakwa Lesa bwalengelwe mu bulungami, no mutende, kabili no Bumi. Kabili ifyo Satana apanga fyaba mu lubembu, kabili, ulubembu lwa bukapapa.

⁶² Moneni ifyo ena abepele, ukubepa kwakwe, nge fyo asosele ukuti akacita. Ena alilaile ukucite ci. Bushe umuntu onse alishiba cilya? Lekeni tupilibule kuli Esaya, nga mulefwaya yamo aya Malembo. Nga imwe... Ningile ukulumbula ayengi aya yena, ndemona. Lekeni tupilibwile muli Esaya icipandwa ca 14, pakashita fye, no kumona ifyo Satana asosele apa, pakashita fye. Muli Esaya 14, twalabelenga yena, kabili lolekesheni ifyo uyu muntu acitile. Esaya 14, ukutendeka na vesi ya 12.

Ifyo wapona ukufuma mu mulu, We Lusifa, umwana mwaume wa macaca! ifyo wakungukila pa nshi, we watembawishe nko!

Iwe we wasosele mu mutima obe auti, nkanina nkaya mu mulu, nkatumpula icipuna candi ca bufumu ukucila pa ntanda (balya bana), shakwa Lesa: nkekala na pa lupili ulwalingwa, . . . mu mpela ya kukapinda ka kuso:

Nkanina nkaya pa misansama ya makumbi; nkapalana no Wapulamo.

⁶³ Nomba pashanyeni cilya kuno lubali na Malembo yambi mulya muli Tesalonika, pakashita akapitapo, ifyo asosele, “Ena ekala mwi tempile lyakwa Lesa, ukuisansabika umwine pali fyonse ifyo fitwa Lesa, pa kutila ena nga Lesa alepepwa nga Lesa pe sonde.”

⁶⁴ Ulya palya umulungu wa ili sonde uo namishimikilepo kuli imwe nalimo pa bushiku bwapa Mulungu wafumako. Uyu ali pano ilelo mukubepa, ilye nshita iyabipisha, ilye nshita iyapulishamo iyo tuleikalamo. Yena ni nshita iya bukata nganshi iya nshita shonse, pantu tulelolekesha kuli Millenuim mukalamba nakabili; tulelolekesha kuli Edeni nakabili. Lelo pali ino ine inshita, ubufi bonse no bucenjeshi bonse ubo atalile ukubomfya kabili ubo abepelako nabo, ena ali bukolonganika bonse capamo no kuipangasha umwine; no kwisa ukwika nga Lesa, kabili aliibika umwine mucifulo cakwa Lesa; kapepa, kabili kuti asenda Amalembo kabili kuti amweba Amalembo, nga filya Satana acitile kuli Efa mwi bala lya Edeni, lelo ukushapo akaputulwa kamo aka Yena, cilya fye

ceka eco alingile ukucita, ukushapo kalya kapunda, apo isambilisho lya bwanga lyakwa ciwa lingapongolwelwa, kwati Cakusushilako ca muntu utontonkanya twalelandapo inshita imbi iya bushiku.

⁶⁵ Nomba, ena sosele ukutila ena akaisansabika ukucila pa Wapulamo; ena kuti anina ukucila pa makumbi kabili ne ntanda, kabili ena kuti aikala kulya nga Lesa, no kuba pa mulu pa Wapulamo. Kabili Ena nafikilisha mukubomba ifyakutinya fyakwe. Ena mucine alilundulwike bwino nganshi mu kubomba ifya kutinya fyakwe, na bantu ukulondolwela mumbi, muli cila nshita, ubukankala ubwa bulayo ubwa Cebo cakwa Lesa kuli ilya nshita. Filya ni filya fine fye ifyo ena acita. Muli cila nshita, Ena alondolwele Cena mumbi.

⁶⁶ Mu nshiku shakwa Noah, alilondolwele ukutila cena cali icishinga citwa kuli yena ukuloka ukufuma ku mulu, pantu, “takwaliko imfula kulya.” Iyakwe ikalamba imbila nsuma iya science iyo ashimikile mwi bala lya Edeni! Ena kuti atuma ifibombelo ku mweshi no kushininkisha ukutila takwali umutonshi kulya ku mulu. Lelo Lesa atile ukuti kukesha imfula. Lelo Satana alilundulwike, no kulowa amano ya bantu, ku fya kufwailisha fya science, ukutila, “cena tekuti cicitwe.” Lelo calicitilwe. Lesa asosele ukutila cikacitwa, kabili calicitilwe. Alicitile.

⁶⁷ Nomba, mu nshiku shakwa—shakwa Yesu, acitile icintu cimo cine. Alowele amano ya bantu nakabili ku bufi, mwamona, ukwilwila mumbi Icebo. “Ngoli Mwana wakwa Lesa, nomba lekamone Iwe ukucita icintu cimo pali cena.”

⁶⁸ Yesu takuweme kuli wene. Ena tatalile ukucicita. Lesa te kuwe. Ena talingile ukwasuka icintu icili conse ico Satana epusha. Ena fye akwete. . . Yesu asosele, “Calilembwa, ‘Iwe tawakabe no mweo. . . Umuntu tekucilyo ceka akabela no mweo, lelo ku Cebo conse icifuma ku kanwa ka kwa Lesa.” Mwamona, Ena takuweme, kuli wene. Ena talingile ukupanga umukate. Ena nga licicitile, lelo Ena ngaleumfwila kuli ciwa, e ico Ena tali no kumfwila kuli ciwa.

⁶⁹ Kabili na kabili caba bukapepa ubwa lubembu, nga filya pantendekelo, ukubepa nganshi. Lolekesheni cena nomba. Tacaba fye mu cine ulubembu ulwa kale ulwa cila bushiku, ukucito bucende no kukolwa, nokubomfya Ishina lyakwa Lesa apafye. Cilya te co. Iyo.

⁷⁰ Muleibukisha imyaka ya kale, mwe bengi muno, mwe ba nshita ya kale, muleibukisha ilye mbila nashimikile, palwa, *Ukupapushiwa Pa Bupingushi*. Cilende, ena takapapushiwe kulya. Ena alishiba uko aleya. Cakolwa takapapushiwe kulya. Cakolwa, incenjeshi, uwabufi, umupupu, ena takapapushiwe. Lelo, umuntu uyo utontonkanya ukutila ali uwalungama, cilya palya ukupapushiwa.

⁷¹ Ulya ni ulya umuntu, usosa, ukwisa ukusosa, “Shikulu, bushe nshashimikile Mbila nsuma, bushe nshatamfishe ifiwa mwi Shina Lyenu?”

⁷² Yesu atile, “Fumeni kuli imwe...kuli Ine, imwe mwe babomba mampulu. Nsha mwishibe.” Kulya ukupapushiwa, mwamona, kulyo kubepa.

⁷³ Cilya eco ine lyonse...palya epo tabangu'mfwikisha nganshi. Tacaba ukutila ndefwaya ukuba uwapusana. Nshilefwaya ukuba uwapusana, lelo ningile ukuba uwa cishinka. Nalikwata Imbila, kabili Ilya ilingile ukuya ku bantu. Cilalenga cena ukukana ilukwa nganshi pakati ka bantu. Bena batontokanya ndasusha umuntu onse. Bena baishiba fye, ndi wa muntu onse, kabili ukweshwa mubusuma bwandi kuleta kuli bena cilya icili Cine, nge fyo cabikwa pamutima wandi kabili umusango cabikwa muli Baibele muno. Kabili Lesa alashininkisha cilya ukuba Icine, e ico takuli icintu cimbi icingacitwa palwa cena. E ico, limbi balalolekesha pali Cena, atemwa tabacita.

⁷⁴ Mwamona, bena tabafwaya ukumona Cena, pantu bena balishitisha kale, balishitisha ama bubeli yabo kukabungwe kamo, icilonganino cimo; ukweshwa ama bubeli yabo, ukuya ku Mulu pe shintililo lya mipepele iyo iya bunganishiwa, iyo Satana aba e mutwe wa yonse iya fyena. Lesa tatalile ukukwata imipepele iyabunganishiwa, tatalile ukucita. Kabili balaishitisha kuli cilya, uko bena, ibumba lya baume, belula Icebo no kusosa ukuti Cena cipilibula *ici* kabili Cena cilipilibula *cilya*.

⁷⁵ Lesa takabila kelula. Ena alailwila Umwine Eka. Ena takabila nangu umbi uku Mweba ifya kucicita. Ena alaiteka umwine. Ena asosele umusango Ena ali no kucicitilamo, kabili ulya e musango Ena alingile ukusunga Icebo Cakwe. Ilyo Asosele, “Ifi fishibilo fikakonka abo abacetekela,” Ena apilibwile fye cilya. Fyonse ifyo Asosele fyali no kucitika, Asosele fikesa citika muli ishi nshiku sha kulekelesha. Ukutila Ena akesa cita ifintu fimo, kabili Ena alicicitile. Ena talingile ukwipusha nangu umo nga cakutila yena ni nshita atemwa iyo. Alishiba ifyo inshita ili, kabili ifyo ipange lyaba.

⁷⁶ Nomba, Satana, uyu kabepa, nge fyo calandwa muli Mateo 24:24, no bufi ubwingi nganshi. Nomba, tulesanga ukutila ukupitila mu butantiko bwakwe ubwa mbila nsuma iya kwishiba, ukusambilila ukusuma, intambi sha pa mulu, ubuyantanshi, kabili na fimbipo, nalowa abantu abo abalefwaya ukubombela Lesa, mukucetekela ubufi bwakwe.

⁷⁷ Efa talefwaya ukucita cilya, lelo ena alimulangishe wene ifyo cali amano ayengi muli cena. Wene taishibe; wene alefwaya ukwishiba. Wene tailwike, lelo wene alefwaya ukwiluka. Kabili Lesa alimwebele ukukana esha ukwiluka.

⁷⁸ Musango nshi ningeluka fyonse ifi fintu? Ine tekuti mfiluke fyena. Ndaficetekela. Ine nshilingile ukwiluka fyena. Lesa citetekelo, kabili tekwiluka. Ifwe tucetekela fye ifyo Ena asosele.

⁷⁹ Nomba, pashanyeni Edeni wakwa Lesa ne yakwa Satana nomba, panuma ya myaka amakana mutanda ayakupondamika ubwilulo ubwa cine ubwa Cebo cakwa Lesa icalaiwa ku nshita. Leken i tupashanye cena nomba, no kumona uko tulefika. Nge fyo acitile ku lukuta mu—mu nshita yakwa Kristu, muli Yesu, ukwasha ukutalusha—ukutalusha abana ba bacumfwila bakwa Lesa mukwishiba Icine. Balya bakwa Lesa. Lesa abikile abana Bakwe pano, imibele Yakwe, ukukwata isenge na Wene pa kumfwa Icebo Cakwe.

⁸⁰ Nga cakitula bashinwe balimwebele, kabili imwe muli umwana wa cumfwila kuli ba shinwe, kabili bena balimweba, “We mwana, wikaya muli yalya menshi kulya lubali, ukowa, pantu mwaliba ingwe’na muli yalya menshi”; kabili umuntu aisabwela, atila, “Mucine, amenshi ayawama nga yalya, tamwaba ingwe’na muli yena”? Nomba nani muli no kumfwako? Nga muli umwana umwine mwine, muli no kumfwila kuli bashinwe.

⁸¹ Kabili umwana mwaume umwine mwine atemwa umwana mwanakashi wakwa Lesa asende Icebo cakwa Lesa intanshi. Nshilesakamana ifyo umbi enga sosa palwa cena, bena basenda Icebo cakwa Lesa intanshi. “Muli ubwanga mulukombo,” kabili bena balacicetekela.

⁸² Ukukwata icitetekelo mu Cebo Cakwe conse, Imbutu Shakwe, shaletele Edeni wa mushilo, ukutemwa, no Mweo wa Muyayaya. Cilya eco Edeni wakwa Lesa aletele, umushilo. Kabili yena yaletele Edeni wa mushilo, wa kutemwa, ukwiluka, ukupwililika, no Mweo wa Muyayaya. Cilya eco Lesa alebyala, Icebo Cakwe, Imbutu Yakwe. Filya e fyo Lukuta Lwakwe lukaba ku mpela; Lwena lukaba icintu cimo cine.

⁸³ Moneni, ili pano itontonkanyo. Mwikalabako lyena. Nkesa kuli lyena inshita imbi atemwa Imbila imbi. Lelo, namwishiba, Lesa atile, “Leken i mbuto yonse ilete umusango waiko.” Bushe lilya lifunde lyakwa Lesa? Nomba busumanshi kashimikila uuli onse, atemwa umuntu umbi, ukwasha ukulenga cilya Cebo ukusosa icintu cimbi? Mwamona, Icebo conse icakwa Lesa ni Mbuto. Yesu e fyo asosele, “Imbutu katanda atandile.” E ico nga Marko 16 caba Icebo cakwa Lesa, ikaleta umusango wa iko. Nga Malaki 4 caba Cebo cakwa Lesa, cikaleta umusango wakiko. Kabili ubulayo bonse ubwashala bulingile ukuleta umusango wabuko.

⁸⁴ Mulemona, mwamona Satana kunse kuno mu kuifisa? Ena aleesha ukusosa, “Tacaba, tacaba ifyo.” Bushe mulecumfwa? [Ulukuta lwatila, “Ameni.”—Ka.] Mwamona, Satana atile,

“Owe, Cilya tacili ca buno bushiku. Cilya, cilya—cilya cili. . . Cilya cali inshita imbi. Cilya, cilya tacilepilibula nangula cilya.”

⁸⁵ “Imbuto yonse ilingile ukuleta umusango wa iko.” Ulya e musango Lesa akulile Edeni wakwe. Bushe cilya cishinka? [Ulukuta lwatila, “Ameni.”—Ka.] Kabili ici pano, ulya e musango Lesa akula Ulukuta Lwakwe, Icebo conse umusango Waciko! “Umuntu tekucilyo ceka akabela no mweo, lelo ku Cebo conse icifuma ku kanwa ka kwa Lesa.” Mwamona? Satana, alasenda icintu cimbi. Lelo Lesa atile, “Imbuto yonse umusango waiko.”

⁸⁶ Ngo bulayo bwatile, “Ifi fishibilo fikakonka abo abacetekela.”

⁸⁷ Nomba ulukuta lwatila, “Ilundeni kulukuta. Sungileni icisumino. Ishibeni katikizim.” Takwaba ifintu ifya musango filya muli Baibele yonse.

⁸⁸ Lelo Yesu atile, “Ifi fishibilo fikakonka abo abacetekela: mwi Shina Lyandi bakatamfishamo ifiwa; bakalandila mu ndimi shipya; nga baikata insoka, atemwa ukunwa ifya bwanga, tafyakabacene; nga babike ndupi shabo pa balwele, bakaba batuntulu.” Nani umuntu onse ukukana Cilya? Mwamona?

⁸⁹ “Cila mbuto ikaleta umusango waiko.” Ngoli mbuto yakwa Lesa, imibele, umwana wakwa Lesa, kanshi Icebo cakwa Lesa cilabyalwa muli imwe. Mwamona? Kabili lyena ilyo mwaumfwa Icebo cakwa Lesa, “Impanga Shandi shilomfwa Ishiwi Lyandi; umbi umbi tashakakonke.” Mulecumfwa? “Kanshi imbuto ili yonse ilamena mu musango wa iko.”

⁹⁰ Nomba tulesanga ukuti, ukutila imbuto yonse ilaleta umusango waiko, tamwali imfwa muipya. . . muli ilya Edeni. Takwakabe mfwa mu Edeni ipya. Mwamona, takwaliko, nangu cimo kano fye umushilo, ukusanguluka, no Mweo wa Muyayaya.

⁹¹ Nomba, mu kukana cetekela mu Cebo conse icakwa Lesa, calileta imbuto ishishashila mu Edeni yakwa Satana. Ifwe nomba tuleingila uko Satana alesenda icipuna, nga munkanyakristu, mu e—Edeni uwali sonde, Edeni ya lubembu, bukapapa ubwapondamikwa. Ena tatendeke pali, “Nine Satana. Nine malaika mukalamba.” Iyo, te pali cilya, lelo pa kupondamika Icebo cakwa Lesa. Kabili ulya e musango aleta ubufumu bwakwe, muli cila nshita. Kabili nomba muli ino nshita ikalamba iya kubepa, ukuiteyanya ukusenda icipuna cakwe, ku bantu bakwe! Ena aliikulile umwine iya mano, amasambililo, Edeni ya fya science; cisuma, bakashimikila ba fya science, ulukuta lwa fya science, ukusambilila ifya bulesa ifya science, ifintu fyonse fyaba fya science. Ifintu fyonse fyaba pa mulingo wa kwishiba. Ulukuta lonse lwa kulwa pa kwishiba. Lwena talwakulwa pa citetekelo.

⁹² Inshita imo naile ukukwata ukulongana ku kuluta lwa mwaume. Cali icikulwa icikalamba ku masamba. Umwaume umusuma, kabili ena alikene ifi fintu ifyo tulelandapo. Lelo nomba, ena ali...nali mutemenwe; umwaume umusuma, umwaume umukote. Ilyo lukuta lwakwe lwafumine panse... Lwalekwata nalimo abantu amakana mutanda. Ilyo lukuta lwakwe lwafumine panse, mukulongana kwa cungulo, nalimo ikana limo ne myanda isano, bena bonse balifwele bwino aba mano. Nalikele palya no kubalolekesha.

⁹³ Alishimikile ukubila ukusuma nganshi, umwaume alicitile. Kabili elyo aipwishe nga kuliko uuli onse uwalefwaya ukusumina Kristu; ukwimya fye amaboko yabo. Kabili takwali nangu umo uwaimishe amaboko yabo. Kabili mukulekelesha umwanakashi aimishe amaboko yakwe. Atile, "Cisuma, nomba uli Mwinakristu," kabili amutwele kukubatishiwa. Kabili lyena ilyo afumine panse... Ena ashishishe akanya, afyompele akanya akanono no kupele pepo pali kena, no kusalanganya ibumba.

⁹⁴ Ilyo lukuta lwakwe lwafumine panse; bonse abasuma, aba masambililo, abantu abasambilila. Elyo naliminine kumbali, ukuposhanya mu minwe no mwaume no kumufwaila amapalo yakwa Lesa, ilyo aleya.

⁹⁵ Kabili ilyo nacistile, kuno kwaishilemo ibumba lyandi. Bena tekuti babasuminishe ukwingila ilyo ibumba lyakwe lyali kulya. Ili lyalishile ilyandi, muficinga, amacila, ifinkonto, abapena, ne fintu fyonse ifyashala. Mulemona ubupusano? Cilya eco. Cilya e cintu ico ndelandapo, mwamona. Mwamona, cena cintu cimo icaibela.

⁹⁶ Ilyo, ku kwishiba kwa science imwe kuti mwapanga *ukwiluka* ukwa Mbila nsuma, ukutila, imwe, "uyo uwacetekela muli Yesu Kristu takebaulwe," mwamona.

⁹⁷ Lelo, "Ifi fishibilo fikakonka abo abacetekela," mwamona, ena alafilwa ukubika Cilya mulya, mwamona. Acetekele muli Yesu Kristu, ena alipusushiwa, nge fi fishibilo filakonka uwacetekela.

⁹⁸ "Kabili uyo umfwa Icebo Candi," te kucipanga fye, te kumfwa Cena na matwi yakwe, lelo, "ukwiluka Cena." Uuli onse kuti aumfwa Cena; cilende kuti acumfwa Cena no kutwalilila ukuba cilende; mwamona, cakolwa kuti acumfwa Cena; uwa bufi kuti acumfwa Cena nokutwalilila ukuba uwa bufi. Lelo, "Uyo uwiluka Icebo Candi, nokucetekela pali Wene uyo Wantumine, nakwata Umweo wa Muyaya." Mwacimone co, mwamona.

⁹⁹ Kabili takuli umuntu uwinga cita cilya kano Lesa amusontele kabela. Yesu atile, "Takuli umuntu uwingesa kuli Ine, kano fye Tata amukula, kabili bonse abo Tata Ampela bakesa kuli Ine." Amen. Conse caba ukuiteka no kwishibila kabela kwa kwa Lesa. Ena e kala eka kabili takwaba nangu umo umweba Wene ifyakucita.

¹⁰⁰ Nomba, mukukana cetekela, mukukana senda conse Icebo cakwa Lesa, calileta imbuto ya kukana cetekela, ishishashila, iya lubembu, ulupato, ne mfwa ya Muyayaya yaba muli iyi ya lubembu, inshita ya lukuta iya mano. Nomba mulecumfwa cena? Muli buno bushiku, ukutila ilyo isonde lyonse lili muli bukapepa! Bushe mwalishiba cilya? Isonde lyonse lili muli bukapepa. Kabili muli ino nshita ya bukapepa, amachalichi aya kalamba pa cifutu icili conse; ifintu fyonse, icintu conse cilapwila muli Satana ukulapepwa. Ici cili apa, pano pene muli Baibele. Cilya cishinka. Kabili muli aya ayamano, ba seminary aba masambililo ya fyabulesa ayo yaleta umuntu wa mano uyo wasambilishiwa ifya kulanda, ifya kucita, ifya kupanga imyendele yabo; kabili ifintu fyonse ngo kwishiba kwa mano, itatu kabili imyaka ine, ukwishiba ifya kubombela na mano ya muntu. Mwamona, cena cili. . .

¹⁰¹ Umupashi wakwa Lesa tawaba icintu cimo uo, imwe, usambilishiwa muli imwe. Wene cintu cimo ico calingilwe kabelu muli imwe, kukuboko kwa kwa Lesa Mpalume. Ukwishiba kwenu tekuti kusambilile atemwa ukusambilishiwa muli imwe. Kwena kwalilingilwa kabelu, no kuboko kwa kwa Lesa no kwishibila kabelu kwakwa Lesa, muli imwe. Cilya cishinka.

¹⁰² Nomba, cena calileta uyu Edeni umukalamba uo nomba bekalamo, Edeni wa lukuta lwe sonde. Bena bonse baleampana capamo nomba ku Kabungwe aka Ecumenical akakalamba, kabili bali no kukwata ulukuta lwe sonde lyonse ukwisa ku mutwe umo, uko Satana akapelwa icipuna ca bufumu, filya fine fye.

¹⁰³ Kabili ubwite bwa kulekelesha buleya, ukwikata Nabwanga lintu Ena talaya muli cilya. Pantu lilya line muli cilya, ena ni nshi asenda ululembo lwa ciswango, no konaulwa, ena takatale ukufuma muli cena. Ulya e mulandu wine, ukusosa, “Fumeni pakati kabo, mwe bantu Bandi,” lintu tacilaya muli wene, mwamona. “Fumeni pakati kabo, kabili beni abapatulwa.”

¹⁰⁴ Nomba, ulupato ne mfwa, no kupatulwa ukwa Muyayaya ukufuma kuli Lesa, muli uyu Edeni; ulunkumbwa, ifiko, ukupondamikwa, (musango nshi?) pa kubyala imbuto iya lubana.

¹⁰⁵ Cilenjibukisha pa cimonwa namwene lintu nshilakumanya abantu ba Pentecostal, pali ulya Umwaume uwaile mwi sonde lyonse, mu cabuta. Mwalyumfwa ine ukulanda imiku ingi. Kabili umo alishile kunuma Yakwe, ukubyala imbuto ishaibela.

¹⁰⁶ Lelo ena ali icimfishe bwino, muli Efa. . . mwi bala lya Edeni, ku lunkumbwa pali Efa pa lubembu; ulunkumbwa pali Efa, pa lubembu. Kanshi, nga Efa akumbilwe ukwishiba, cali lubembu.

107 Kabili ilyo twakwata ulunkumbwa ulwa kwishiba, ukufwaya Ph.D., LL.D., cena lubembu ukucita ifyo. Iyi milandile iyakosa, lelo cilya Cishinka. Te mulandu ifyo caba icakosa, cena cicili Cishinka, mwamona. Ukukwatila ulunkumbwa ukwishiba, ukwiluka!

108 Icintu ca cena cili, ilelo tatufwaya ukupampamika Icebo cakwa Lesa mu mitima ya bantu. Tuleesha ukuipampamika fwebene. Amachalichi yaleesha ukupampamika isambilisho lya lukuta, mu mitima ya bantu.

109 Ifwe twalyebwa ukupampamika Icebo cakwa Lesa. Paulo atile, “Nshaishile kuli imwe ne fyebo fya muntu ifya kulembeleka, pakutila icitetekelo cenu cishintilile mukwishiba kwa muntu; lelo naishile kuli imwe mu maka; mufilangisho fya Mupashi wa Mushilo, ukutila icitetekelo cenu cishintilile muli Lesa.” Mwacimone co.

110 Umuntu talingile ukuipampamika umwine. Tulesanga pakati...Lekeni Lesa acitile umuntu icintu cimo no ku mutuma kunse, mulesanga ukutila cila muntu aleesha ukupashanya cena. Mwamona, bena baleesha ukuipampamika abene. Cila muntu, “Nalicita ici. Ine, ine, iyandi, cilonganano candi, ine, ici,” ukuipampamika abene. Ni cinshi ico tuleshimikilapo, fwebene atemwa Ubufumu bwakwa Lesa?

111 Pampamakeni Icebo cakwa Lesa. Ukufumya ukukana cetekela no kupampamika Ubufumu bwakwa Lesa mu mutima wa muntu. Kabili Ubufumu bwakwa Lesa tekuti bupampamikwe mumutima wa muntu kano fye Lesa alengele fye ulya muntu filya. Ena tekuti apampamike mu i . . .

112 Kabili, ibukisheni, iciputulwa icakubepa, cakutila umuntu atontonkanya ukutila cili icalungama. “Kwaba inshila iyo imoneka iyalungama ku muntu.” Icibumbwa conse icamano cimoneka calungama.

113 Nge fyo namwebele inshiku sha pa Mulungu ishinono ishapatapo; ilyo naiminine kukanya kandi akalefwa, kabili Satana aiminine palya no kusosa, “Balya palya ba wiso, bafwile mu maboko yobe inshita imbi ya bushiku. Ulya palya umukashi obe nalala mulya mu—mu mocali, kabili pano pali akanya kobe kaleya. Kabili iwe walombele Wene ukukwasuka, kabili Ena atintile iyobe. . .Ena abikilepo icinshingwa palya pali iwe. Nomba, kabili nomba Ena ni Lesa musuma, kabili nomba iwe wasosele ukutila Ena ali ni Kondapa. Kabili iwe, we uleiminina pa co wasosele ukutila cali icalungama, uli mucilubo.” Owe, umulandu onse, amatontonkanyo yonse aya mano yalisuminishenye ukutila cilya cali calungama; kabili ena ali uwalungama, filya fine.

114 E ico ali uwalungama ilyo aebele Efa, “Amenso yenu yakesuka, kabili mukeshiba icalungama ukufuma ku cilubo. Kabili mukaba nge milungu, ulya musango, ukwishiba

icalungama ukufuma ku cilubo,” pantu Lesa talekele bena ukuimona abene nomba, ukutila bali ubwamba. E ico balishibe bena bali no kwishiba icalungama ukufuma ku cilubo; kabili ena ali uwalungama. Lelo, mulemona, cali icapusana ku Cebo cakwa Lesa.

¹¹⁵ Kabili eflyo na bakapyunga mu ma serminary, ukusambilila amasambililo aya fya bulesa ayapangwa no muntu; yena kuti yamoneka ayalungama, cena kuti caba ukwiluka ukusuma ukwa cintu, lelo cena cilubo.

¹¹⁶ Ifwe tatulingile ukwiluka Cena. Ifwe twacetekela Cena pantu Lesa aselese ukutila eflyo cali, kabili cilya cilecipwishisha umuyayaya. Icintu conse, ulya e musango wakucetekela Cena.

¹¹⁷ Owe, ifyo Efa akwatile ulunkumbwa ukukwata Ph.D., mwamona, ifyo akwatile ulunkumbwa ukuba uwacenjela ukucila fintu ali!

¹¹⁸ Moneni ifyo fyapalana, umwaume no mukashi wakwe... Nomba moneni, umwaume no mukashi wakwe, bonse babili ubwamba mwi bala lya Edeni, Edeni wakwa Lesa.

¹¹⁹ Nomba nalaya mukwisala. Nacisosa ukuti ndi no kwikala fye ama miniti ayanono. Lolekesheni, moneni nomba, mu kwisala.

¹²⁰ Pashanyeni ici nomba, ifyo kwaba ukupalana ukutila umwaume no mukashi wakwe, bonse babili mu Edeni yakwa Lesa, ukwabula akaputulwa nangu kamo kacafyakufwala pali bena, kabili tabacishibe. Pantu mulandu nshi tabacishibe? Pantu balifimbilwe kumano yabo ayakubo bwamba, ku Cifimbo ca Mushilo, ica Mupashi wa Mushilo. Bena kuti balolekeshanya umo no mubiye, kabili bena tabaishibe ukutila bali ubwamba. Bena balifimbilwe na Mupashi wa Mushilo, uwa mushilo. Bena balifimbilwe.

¹²¹ Icifimbo cakwa Lesa, nomba ilelo, kuti calolekesha kabili ukwabula ulunkumbwa. Bena balapilibula imitwe yabo. Cena Cifimbo ca Mushilo, mwamona, Icifimbo ca Mushilo. Lesa akwete amenso yabo... bena bonse babili, umo ali umwaume kabili umbi ali umwanakashi, kabili bena tabaishibe ukutila bali ubwamba, pantu Umushilo wakwa Lesa wasungile amenso yabo ayafimbwa. Moneni, Lesa afishile kampingu wabo ukufuma kulubembu, ku Cifimbo ica Mushilo.

¹²² Ndekabila nga twalikwete inshita imo ukwikala pali cilya, ama miniti ayanono. Lolekesheni kuno, “Pantu ena, kapepa pa kusangululwa limo,” AbaHebere, “kapepa pakusangululwa limo, takwata nakabili kampingu walubembu.” Ulubembu nalufuma kuli wene.

¹²³ Nacumfwa Munyina Neville ukusosa, ulucelo; umo muntu limbi kuti alemwipusha mulandu nshi nshashimikile pa

Mupashi wa Mushilo, mulandu nshi nshacitile *ici*. Ici cili apa. Mupashi wa Mushilo ekubomba muli imwe. Wene e Mweo, te fya kumfwa umfwa; te fimo ifyapala nge cishininkisho ica kumubili. Lelo Cena caba Umuntu, Yesu Kristu, Icebo cakwa Lesa ukupampamikwa mu mutima wenu, ukuletwa ku bumi Icebo conse ica ino nshita. Cisuma. Moneni Mupashi wa Mushilo mu mulimo, te mubwingi bwa filangisho; lelo, mumulimo, ifyo Wene ucita ukulingana ne Cebo.

¹²⁴ Moneni nomba Umupashi wa Mushilo, uwa Cebo cakwa Lesa ica Mushilo, wakwete umwaume no mwanakashi ukuba ubwamba, kabili tabacishibe. Ifyo caba icaemba, Umweo wa Cebo; Imbutu, Icebo!

¹²⁵ Lesa atile, “Kuliko icimuti mukati ke bala, umwanakashi. Kabili mukati ke bala muli *ici* cimuti; mwikakumyako kuli cena. Pantu, ubushiku mukalyako, bulya bushiku mukafwa.” Bena balifimbilwe no mushilo kuli cena, tabaishibepo nangu akantu palwa cena, tekuti beshe noku kumya kuli cena.

¹²⁶ Bena bali fimbilwe no mushilo. Bali abacingililwa mu mansa yakwa Lesa. Bali no mweo. Tabakwete mfwa pali bena. Aleluya! Bena bakwete ukutemwa ukwapwililika kuli umo no mubiye, Umweo uwa pwililika umuyayaya. Bena bakwete ukutemwa ukwapwililika, ukwiluka ukwapililika ukwa kutemwa kwakwa Lesa. Bena balikwete Icebo cakwa Lesa, no kusunga Cena. Kabili bali aba mweo kabili abacingililwa muli Edeni yakwa Lesa, ukwabula ne mfwa nakalya ukubashinguluka monse.

¹²⁷ Kanshi, Satana alengele Efa ku kutika ku mbila nsuma yakwe iya masambililo aya fya bulesa, imbila nsuma yakwishiba, ukusambilila kwa pa mulu, intambi sha pa mulu, ubuyantanshi ubwawamisha, amasambililo ayapa mulu, kabili na fimbipo; lyena ilyo amulengele wene ukwiminina no kukutika kuli wene pali miniti, ku melenganyo yakwe (ayo ifwe twaebwa ukuposa panshi), ilyo ena alengele wene ukukutika kuli cena.

¹²⁸ “Nomba, lolekesheni pano, ulukuta lwaba *ifi-ne-fi*. Lwena lwalipampamikwa inshita itali sana. Ifwe tuli lumo ulukuta lwakale nganshi mu calo. Ba meya ba mumusumba baya.” Nshilesakamana ifyo cena cili, mwamona. Nga cilesusha Icebo cakwa Lesa, cisusheni cena. Ulya mulwani wenu. Icintu icili conse ico cisusha Icebo mulwani wenu.

¹²⁹ Icintu conse ico cili ica Cebo ni munyinenwe. Ena ciputulwa cenu.

¹³⁰ Moneni, wene afumisheko Icifimbo ca Mushilo, ukumona ifyo bulalelale mucine bwali; pashanyeni cilya, ifyo lunkumbwa mucine lwinga cita. Wene afuminsheko Icifimbo ukufuma pa menso yakwe, icintu ica mushilo ico Lesa abikile pa menso yakwe. Wene alefwaya ukwishiba, ukwishiba ifyo

conse cali; e ico wene afumishepo Icifimbo ukumona ifyo cena conse cali. Wene aumfwile kuli ciwa, kabili moneni icifulo ico ca mubikilemo.

¹³¹ Bena balicita icintu cimo cine muli cila nshita pantanshi, lyonse ukusenda ulubali lwa mano; kabili nomba nakula ubufumu bwakwa Satana, ukwishiba, imbuto yakwe iyo abyele, kabili alisenda isonde ukuba Edeni wamfwa.

¹³² Nomba moneni. Nomba lolekesheni mu Kusokolola 3, Inshita ya Laodikea. Tontonkanyeni cena mu mano yenu.

¹³³ Nomba moneni. Wene, Efa, ni na mfumu wakwa Satana. Mwamona, Satana, icisoka, capaleme kuli Efa lintu Adamu talapalama kuli wene. Mwamona? Cilya cishinka. E ico cali mulembeleke wene, mwamona; e ico Satana, icisoka, cali umulume wakwa Efa lintu Adamu tala mwishiba. Mwamona, ena amulembeleke wene. Baibele isoso kutila alicitile, kabili wene alishibe ukutila ali ubwamba, lilya. Mwamona?

¹³⁴ Nomba lolekesheni ku lu—Ulukuta lwa Nshita ya Laodikea. Wene, Efa, naikala nga na mfumu wakwa Satana. “Wene ali nonka mufipe ifya mwi sonde; impofu, ubwamba nakabili, kabili tacishiba,” nga filya cali mu Edeni yakwa Lesa. Lelo nomba, te pa mulandu wa kutila Icifimbo ica Mushilo cili pa cinso cakwe, lelo icifimbo ica lunkumbwa. Ukutila, Wene afumishepo Icifimbo ica Mushilo icakwa Lesa, no kufwala icifimbo cakwishiba, pa lunkumbwa. Kabili nomba wene nakwata icifimbo calunkumbwa, icakutila ali “mpofu” kuli cena ukuba ulubembu. Wene ali “ubwamba” pa musebo, “kabili tacishiba.” Wene ni cilende mu musebo. Abanakashi na ba bakaputula, mu cinso cakwa Lesa, ni cilende, “kabili tacishiba.”

¹³⁵ Moneni, sendeni abanakashi besu. Nomba, nga mulefwaya ukumona imibele iyo lukuta lubelelemo, lolekesheni umusango abanakashi balecitolamo. Wene lyonse emininako ulukuta. Mu Edeni wakwa Satana, ulwa lubembu kabili ukukana cetekela, ukupondamikwa ukwa bukapepa; ubufumu ubwapondamikwa. Mu cifulo cakusenda Icebo cakwa Lesa, bena balisenda amano aya masambililo aya muntu. Kabili mu cifulo cakusenda Ulukuta, basendele akabungwe, kabili baleleta cena ku mutwe umo ukalamba.

¹³⁶ Nomba moneni, ukupondamikwa ukufuma kuli bukale. Mwi panya ici nomba. Ulukuta lwaba ne ci cifimbo calunkumbwa. Moneni ifyo cacita kuli wene. Cena cali—cena calipondamika wene ukufuma kuli bukale ukwisa kukwishiba. Mwamona? Icifimbo ca Mushilo, wene ali uwakale; ne cifimbo calunkumbwa, wene aba ukwishiba. Wene alishiba caliwama. Wene alishiba ifyo cicita, mwamona. Cena cisabo, umuti uwa temwikwa, ukulenga umo ukushilimuka. Mwamona? Wene

alipondamikwa ukufuma kuli bukale ku kwishiba, ukufuma ku mushilo ukuya ku kukowela no lunkumbwa, kabili ukufuma ku Mweo ukuya ku mfwa.

¹³⁷ Ubu bufumu bulingile ukufwa. Ubu bufumu bukafwa! Lesa wa ku Mulu akabonaula ukufuma pe sonde.

¹³⁸ Moneni, muli uku kupondamikwa, caisaba ukufuma ku mwaume ukuya ku mwanakashi, kabili ukufuma ku mwanakashi ukuya ku mwaume, “kabili tabacishiba.” Icipe icawamisha nganshi ica mu Edeni yakwa Satana, nga kuti mwalolekesha mu misebo ilelo, pa bantu besu aba nshita ipya.

¹³⁹ Moneni, cali ni Efa uo Satana abomfesho kukulenga Adamu abembuke ku maka yakwe aya lunkumbwa. Nomba cimo cine, ukucita icintu cimo cine ilelo. Moneni, imishishi iyabeyewa, icinso icapentwa, imifwalile ya bulalelale, mwamona, wene alacita cilya, kabili taishiba ukutila cila cimo ica filya fintu caba icapusana ku Cebo cakwa Lesa. Ukubeya imishishi yakwe, cilalenga wene ukuba umwanakashi ushacindama, cilende. Ukufwala bakaputula, cila mulengeshe nsoni. Ukufwala indeleshi sha bulalelale pali wene, cila mulenga ukuba cilende. “Kabili wene tacishiba,” te pa mulandu wa mushilo wa kwa Lesa; ni pa mulandu wa lunkumbwa lwa kwa Satana. Alengele wene . . . Wene alengele Adamu wakwe ukumukwatila ulunkumbwa.

¹⁴⁰ Alifulileko ifyakufwala ifyo Lesa amufwikilemo, kunuma mu Edeni, pa bulendo bwakwe ukupita mu—umu mumatololo. Alififulileko. Aliifulile umwine. Ilyo, Lesa amupombele monse fye mu mpapa; wene atendeke ukulafumyako panono cila nshita, nomba wene alibwelela kuntu ali pakutendeka.

¹⁴¹ Nomba nakwata Adamu wakwe ukufwala ifyakufwala fyakwe ifya mukati. Umwaume ukufwala tulyo tuputula utunono utwakale utwa mimonekele ya canakashi, no kuya kunse uku, ndetontonkanya tamwaba ubwaume nganshi muli wene. Ena ni sisi umukalamba nganshi uo naishibapo. Mwamona? Mwamona, wene alipondamika Adamu wakwe ukucita nga wene, mwamona, ukufwala ifyakufwala fyakwe ifya mukati. Wene alimwene ifyo wene enga cita kulya lubali ilyo wene afulileko ifya kufwala fyakwe fyonse kano fye ifya kufwala fyakwe ifyamukati. Tulya tuputula. Mucine, cilya e fyakufwala fya mwanakashi ifya mukati, kabili pano Adamu wakwe alefifwala nomba. Icili, ukulingana ne Cebo cakwa Lesa icantendekelo, “Caba ica muselu ku mwanakashi ukufwala icakufwala icapala ica mwaume, kabili umwaume ukufwala icakufwala icapala ica mwanakashi,” ukufuma ku Cebo ca ntendekelo. Tontonkanyeni pali cena!

¹⁴² Nomba, ena nomba alafwala imishishi yakwe itali, nao. Alashisakwila panshi, alabikamo ifyakukakila muli shena. Imo imimonekele iyabipisha natala ukumona mu bumi bwandi, ni

bamo balya abana kunse kulya ilelo ne mishishi yabo iya sakwilwa pa nshi nge *fi*, kabili iya mabala, imishishi ilye langi, na cimo icapala peroxide imo, nokupilibula imishishi yabo, no kuipomba mufya kupombelako, ukupanga ifikuti. We sissy umukalamba! Cilya cintu icabipisha ukufuma ku cintamba, lelo bupingushi butendeka munga'nda yakwa Lesa. Iwe tawaishiba nga cakutula uli mwanakashi atemwa umwaume. Kabili ndeumfwa ukutula Ifita fyesu ifya United States fikesamonekela inshita imbi muli bakaputula. Cilya cishinka. Mwamona ifyo kupondamika kuli? Fyena fyakufwala fya mwanakashi; alafwala imishishi yakwe iya fikuti.

¹⁴³ Ubushiku bumbi nali kulya, ku Howard Johnsons; te iyi yaba kuno, lelo ilya yaba mu mbali yamusebo ukuya kunse. Kabili naikele fye kunuma mukupapushiwa. Kuno kwaishile umulumendo umunono, nakanwa kakwe akaisuka. Kabili ena akwete imishishi iya fita *apa*, kabili aliisakwile *uku* lubali; kabili abikilemo icakunyonganisha muli yena, kabili aliipombele pa mulu, pa mulu wa menso yakwe; ukulolekesha pa mulu wa menso yakwe, ukushinguluka. Nshatala na mona po ukupondamikwa! Mwamona, ena tekuti acicetekele. Ena nalimo kuti ashininkisha ukutula ali umwaume, lelo mu mupashi wakwe ali mwanakashi. Ena taishibe ulubali lwanga'nda abako. Cilya cishinka. Ifyo kwaba ukupondamikwa!

¹⁴⁴ Filya efyo Satana acita. Alapondamika inko. Alapondamika ulukuta. Alapondamika abantu. Ena nikabepa, kapondamika uwa Cine ca ntendekelo.

¹⁴⁵ Lesa alengele umwaume umwaume. Alengele umwanakashi umwanakashi. Kabili ena abafwikile ukupusana, kabili Ena apilibwile kuli bena ukwikala muli ulya musango no kucita ulya musango; umu mwanakashi, kabili umbi mwaume. Alipatwile Adamu mwi bala lya Edeni, kabili acitile ci, apatwile Efa ukufuma kuli ena.

¹⁴⁶ Nomba akaka ifikuti fyakwe; wene alaputula imishishi yakwe nga ena, kabili ena esha ukusunga iyakwe nge ya wene. Mwamona? Wene alafwala ifyakufwala fyakwe kunse, kabili ena afwala ifyakufwala fyakwe ifyamukati. Nomba, cilya cileumfwika ica musebanya, lelo nshilecipilibula muli ulya musango. Cena mucine ni Mbila nsuma iya Cine. Nga imwe tamwacishiba, kansi kuliko icintu cimo icalubana na imwe; imwe limbi muli mpofu atemwa tamwatala ukuba mu misebo. Kabili wene atontonkanya na ena atontonkanya cilya cili fye bwino, bena baleendela pamo pa cifulo cimo.

Abanakashi batila, "Cisuma, nakukaba sana!"

¹⁴⁷ Ba Nsamya abakale ba Apache kulya lubali kuti bamilenga imwe ukumfwa insoni palwenu. Ilyo bakwata icikabilila icingi, elyo bafwala ifyakufwala ifingi, ukutalusha akasuba ukufuma

kuli bena; owe, ukulenga cena ukupiba, pa kutila mwingakwata icakupupa umwela ilyo baleenda. Mwamona? Bena beminina fye mulya mwine mukasuba.

¹⁴⁸ Imwe tekuti mwiminine nangu cimo; imwe kuti mwakwata ifitusha no kupya. Lelo, mulemona, ni cilya ico mwita amasambililo ayapamulu. Science ipya yalileta ici. Owe, mwe! Ulya ali palya, “ubwamba,” mu Laodikea, “kabili tacishiba.”

¹⁴⁹ Ena ali ubwamba mu Edeni. Mwamona ama bufumu yabili ayapalana? Bumo bwalubembu ne mfwa; bumbi bwa Mweo no bulungami. Mulya alifimbilwe ne Cifimbo ca Mushilo. Bonse babili bali ubwamba; bena tabacishibe. Bena tabaishibepo nangu cimo palwa cena, pantu balifimbilwe na Mupashi wa kwa Lesa.

¹⁵⁰ Kabili pano bali abafimbwa no lunkumbwa, kabili balalolekeshanya kuli umo no mubiye uku...Mwamona, Adamu kuti alolekesha kuli Efa, kabili taishibe ukutila wene ali bwamba. Lelo nombu ne ci cifimbo calunkumbwa, wene teshiba ukutila ali ubwamba, lelo wene alacicita ukupitila muli ici cifimbo calunkumbwa ukulenga umwaume alolekeshe pali wene. E cintu fye ceka engacitilapo. Imwe tamucetekela cilya, lelo mulacicita ifyo fine, kabili umwaume alalolekesha. Kabili aishilesanga ukutila mwalikwata ukutemuna ukwingi nganshi, mpaka aishileisa no kufwala fimo ifyakufwala fyenu pali ena.

¹⁵¹ Owe, ifyokwaba ukupondamikwa! Ifyo yaba inshita! Ifyo yaba inshita twaba...Ifyo caba icakubepa! Owe, fyonse ifi fintu, “kabili tabacishiba,” umupashi wapondamikwa uwapwililika waba mu mwaume. Ena alifimbwa ukufuma kulunkumbwa lwakwa Satana, no mwanakashi aba, nao. Caba mupashi wa bu satana uwa kabungwe akakalamba. Mwamona, bena tabaishiba, lelo bena kabungwe. Abanakashi abafwala bakaputula, baba ku kabungwe. Abaume abafwala nga filya, baba kukabungwe. Ndi no kumipela imilumbwile iya cena, A.A.N, Akakalamba Akabungwe kaba Nkashi, e ico cilya eco babako. Fumeni kulya, akakalamba akabungwe ka ba nkashi, na tulya utuputula utunono utwa kale kweka, imimonekele ikalamba iya kale iyabuwelewele, icintu cimoneka ica fiko. Ine—Ine...

¹⁵² Umwaume, nombu imwekuti mwapusana na ine ne ci, lelo cilya Cishinka. Imwe mwalipondamikwa kabili tamwacishiba. Imwe tamuli, tamucita ngo mwaume nakabili. Mwamona, ukwisa uwanakuka nganshi; kabili, umwana wabo, takabe icintu nangu cimo kuli bena; abaume, na banakashi, nabo. Bena kabungwe. Kalya palya kabungwe. Cinshi? “Yohane, umwina mupalamano, alafwala bakaputula, e ico cinshi ine teti ncutile? Luella alefwaya ine ukufwala yena pantu John aleyafwala, umwina mupalamano. Kabili, cisuma, nga—Susie

Jane kuti ayafwala, nao Martha Jane kuti ayafwala, atemwa Susie Lou,” atemwa fyonse ifyo ishina lyaba, mwamona. Mwamona, cena kabungwe. Cena kabungwe. Imwe muli bumupashi mwaba kuli cena, kabili tamwacishiba.

¹⁵³ Kabili nga cili fyo, ifwe tulemona ukuti cili fyo, e ico mwalipofushiwa. Imwe mwalipofushiwa kuli ifi filonganino ifyo Satana amubikamo. Kabili cena caba ukupondamika ukwa Cebo cakwa Lesa ica ntendekelo, no Bufumu Bwakwe, na mapange Yakwe ku bana Bakwe. Satana alipondamika abaume na banakashi muli ifi fintu, kabili tabacishiba. Ukupondamikwa!

¹⁵⁴ Tababa nakabili umwana wakwa Lesa umwaume! Imishishi ukulebela panshi mu cinso cakwe, na fwala na bakaputula, ukulaenda mulya mu musebo; umwana mwaume wakwa Lesa, dikoni mulukuta, pastor mucintamba? Iyo, ulya taba mwana mwaume wakwa Lesa. Ena tatalile ukwisa ukupitila mu Cakusushilako cakutontonkanya kwa kwa Lesa. Ena nga tafwala filye fyakufwala ifya banakashi; ena mucine te kuti acite; nangula ni wena ukufwala ifya kufwala fya baume. Mwamona, cena te mwana mwaume wakwa Lesa. Cena mwana mwaume wakwa Satana, kabili umwana mwanakashi wakwa Satana. Icintu icakosa ukusosa!

¹⁵⁵ Satana nalunduluka mukupondamika no kusenda ili sonde, no kulipanga ukuba ubufumu bwakwe; ilyo muntu abikilwepo, mukuisalila umwine, ukuisalila abene umusango wa bumi balekabila. Kabili cilya cilangisha icili mumutima wenu. Mwamona? Ishiwi lyenu. . . Namwishiba cinshi? Imicitile yenu ilalandikishapo, ilashimya ishiwi lyenu.

¹⁵⁶ Leken nje ku mwaume. Kabili ukusosa, “Owe, ine. . . Ifwe bonse tuli Benakristu. Ifwe twaba ku lukuta.” Kabili ifikope fyabali bwamba ukulebela mwi ofeshi lyakwe lyonse? Cena tekuti cipange ubupusano nangu bumo ifyo anjebele, ine kuti naishiba bwino; na imwe kuti mwacita.

¹⁵⁷ Leken umwanakashi asose ukutila ena Mwinakristu, ne mishishi ipi? Huh-uh! Imwe namwishiba bwino ukucila cilya, mwamona. Ee, mukwai. Leken wene asose ukutila Mwinakristu, naipenta no kuiwaminisha, na bakaputula, no kusosa wene Mwinakristu? Imwe namwishiba ukucila filya. Icebo cakwa Lesa cali musambilisha bwino ukucila cilya. Icebo cisosa ukutila wene tekuti acicite no kuba Umwinakristu. Wene cabe cansoni, kabili ifintu fyonse. Musango nshi Lesa engabika icintu ica nsoni mubufumu Bwakwe? Iyo, mukwai, awe nakalya. Iyo, mukwai. Abene beka, balalangisha ukukabila kwabo.

¹⁵⁸ Imwe tekuti musende nkunda ukulya ne kubi, awe nakalya. Nkunda tayakwata indusha ili yonse. Yena tekuti ilye cilye cabola icakale. Nga yalisumineko kuli cena, cena kuti

caipaya, kabili yena yalicishiba. Lelo ikubi kuti yalya icintu icili conse ico ilefwaya ukulya. Mwamona? Yena yalikwata indusha ingi.

¹⁵⁹ E ico kanshi mulesanga ukuti, filya eflyo caba ne sonde ilelo, icintu cimo cine, “Bena bali ubwamba, impofu, kabili tabacishiba.”

¹⁶⁰ Satana alicicitile kulunkumbwa lwa mwanakashi ku kwishiba, ku bulalalale, ubo asalile ukuisalila umwine. Nomba moneni, cali ni Efa uyo watungulwile Adamu ku cilubo, kabili cali umwanakashi uyo wafulileko ifyakufwala fyakwe lintu Adamu talafulako ifyakufwala fyakwe. Mwamona? Cena mwanakashi, lyonse. Eflyo caba lyonse. Cena cicili mumusango umo wine.

¹⁶¹ Caba lukuta ulo ulutungulula umuntu mu kuluba. Cena lukuta, mwamona, ulo lutungulula umuntu uyo walefwaya ukuba umwana wakwa Lesa. Cena mwanakashi, ulukuta. Te Baibele, Lesa, Pantu Baibele yaba mwaume. Owe, ee, “Icebo calengelwe ubuntunse,” kabili Ena ali umwaume. Mwamona? Baibele yaba mwaume; ulukuta lwaba mwanakashi. Mwamona? Tacaba lukuta. . . Baibele iyo itungulula umwaume mukuluba. Caba lukuta ulo lutungulula wene mukuluba. Cena caba lukuta aile nalo ubwamba, te Baibele. Mwamona? Iyo, mucine. Baibele ilamweba ena ukuti ali ubwamba. Ee, mukwai.

¹⁶² Nomba moneni umusango, kubulalalale, ukukabila kwa bulalalale, wene akwatile ulunkumbwa ukwishiba, ukwishiba ifyo ici *cali*, kabili ifyo, nga cakutilla ici cisabo cali icisuma atemwa iyo. Kabili wene alicicitile.

¹⁶³ Lesa akacifumyapo ubushiku bumo, ntile, ku Mwaume. Cena calekeleshiwe no mwanakashi. Lelo cena calubwilwe no Mwaume; Umwaume, Yesu Kristu, ico caba Cebo.

¹⁶⁴ Kabili cena ni cinshi? Moneni, mukwisala. Kuno tekale sana, nalilandile ili lyashi. Ninkwata nalimo yane atemwa amabula yasano na yambi mulya, lelo ine. . . pa Malembo ne fintu nalefwaya ukusontelako. Lelo, umfweni. Lekeni twisale, mukusosa ici.

¹⁶⁵ Ibukisheni, kuno te kale sana, nalemusambilisha imwe pa Ntandala Cinelubali, amalila ya ntandala, kabili na fimbipo. Kabili natile, “Kwabako amalila aya bushiku ubwa cinekonse konse.” E ico, ubushiku bwa cinelubali bukaba ubwa kulekelesha, bulya bukaba Millenuim. Kabili kwaba amalila ya cinekonse konse; icili, nga cali cinekonse konse, kabili kwaba fye inshiku cinelubali, kuti calenga cena ubushiku bwakubalilapo nakabili, ukubwelela nakabili ku bushiku bwa kubalilapo. Kanshi, panuma iyi Millenuim ikapwa, lyena kukaba Edeni uwa kulwa nakabili. Ubufumu bwakwa Lesa ubukalamba bukabwekeshiwa. Pantu, Yesu alilwile na Satana,

mwi bala Iya Getseman, no kunonka nakabili Edeni; icili, Ena aliya ukuteyanya mu Mulu, ukubwela nakabili, mulya mu Mulu. Atile, “Mwileka imitima yenu isakamikwe.”

¹⁶⁶ Ilyo Ena ali pano pe sonde, Atile, “Imwe, mwe ba Yuda, na mucetekela muli Lesa. Nomba, ninjishiba ninkwata ishina lyabipa,” Atile. “Kabili bena basoso kuti naba *ici, cilya* ne *cibiye*. Lelo, imwe mwacetelela muli Lesa; kabili nge fyo mucetekele muli Lesa, cetekeleni nakabili muli Ine.” Ena ali ni Lesa, ukusokololwa. Mwamona? “Cetekeleni mu. . .”

¹⁶⁷ “Mu nga’nda yakwa Tata mwaba abengi. . .” Atemwa, “Mubwikashi bwakwa Tata, mu mapange yakwa Tata mwaba imisumba ingi. Ndeya mukumupekanishisha icifulo.” Lolekesheni ifyo yalepa, ba mailoshi ikana limo ne myanda isano ifitumba fine! Mwatila, ni kwisa uko ubelele? Ena aliya mu kuupekanya. Ena ni Kalenga. Ena alalenga golde yonse Ilya. Imisebo yaba ya cilola. Ena ni Kalenga. Ena alepanga icifulo. Mulya mu Kusokolola 21, atile, “Kabili ine Yohane na mwene Umusumba wa mushilo, Yerusalemu Mupya, aleika ukufuma kuli Lesa mu Mulu.”

¹⁶⁸ “Takwali nakabili bamba; umulu wa ntanshi ne sonde lyantanshi fyalipitile.” Nga imyulu yesu iya ntanshi yali ni cinshi? Cali ni Millenuim. Nge sonde Iya ntanshi ni cinshi? Lyali ni li. Ikesawamishiwa. Nga filya lyabatishiwe kuli Noah, mu nshiku sha kushimikila kwakwe; alisangulwilwe kuli Kristu, Ilyo Ena asanshilepo Umulopa Wakwe pali lyena; kabili aliliwamishwe, ukufumyapo utushishi tonse ne fintu fyonse ukufuma pali lyena, mukuliwamya ku mpela, no lubatisho lwa Mulilo ulo lukepaya akashishi konse, ubulwele bonse, amalwele yonse, ukukowela konse uko kwali pe sonde.

¹⁶⁹ Lyena likesapoleka, kabili kukesha Isonde Lipya. “Kabili namwene Umulu Upya ne Sonde Lipya. Umulu wantanshi, ili sonde Iya ntanshi, yalipitile; kabili takwali bamba nakabili. Kabili ine Yohane na mwene Umusumba wa mushilo, Yerusalemu Mupya, ukwika ukufuma kuli Lesa ukufuma ku Mulu.” Kulya Lesa akaba ne mibele Yakwe iya cine, abana abaume na bana banakashi, uko Ena engakwata isenge pamo na bena mu mushilo, na menso yabo ayapofushiwa kulubembu lonse. Takwakatale ukubako ulubembu ukufuma lilya ukuya pantanshi.

¹⁷⁰ LekenI tulwishe na maka; mwibepwa muli buno bushiku, lelo, “Iwisheni ukwingila pa mpongolo.”

¹⁷¹ “Pantu bonse abo bakashala kunge bakaba ba cilende, aba lunkumbwa.” “Uyo onse uloleksha pa mwanakashi ukumukumbwa na cita nankwe kale ubucende.” Bonse na. . . kunge kukaba abanakashi bacilende, baume bacilende, kabili na fimbipo.

172 Kabili balya fye beka abo abalububwa, kabili mwi Buku Iya Mwana wa mpanga Ilya Mweo, bakengila pa mpongolo. E ico lwisheni, mwe banandi; mwi bepwa muli buno bushiku bwa kulekelesha.

173 Ino ni nshita ikalamba. Cila muntu nakwata indalama. Cila muntu kuti acita *ici*, kabili cila muntu kuti acita *cilya*, kabili indalama shili fye ukuli konse, na ma motoka ayakulu, ne fintu fyonse. Takwakabeko cimo ica fyena muli ulyo Musumba. Takwakabeko motoka imo, indeke imo. Iyo. Cikaba conse capamo ubuyantanshi ubwaibela. Cikaba nakabili ubuyantanshi te bwakwishiba, te bwa science, lelo ubwa kaele, ne citetekelo muli Lesa uwa mweo.

174 LekenI tulwishe ukwingila muli Bulya. Pantu lilya e pange lyandi lyonse, lyaba ukwingila muli ulya Umusumba ubushiku bumu; kabili lolekesheni fye kunuma, ukwisa pamo na ine, ukumona cila umo muli imwe muleenda, Ilyo tuleimba, “aba mushilo baleingilamo.” Ndefwaya ukuba pali Ilya mpendwa Ilyo aba mushilo bakalaingilamo.

Natupepe.

175 Uwatemwikwa Shifwe uwa mu Mulu, nge fyo nshiku shilepwa, kabili tulemona cena ukupalama, ubulayo bulepalama. Tulepepa, Lesa Umutemwikwa, ukutila Imwe mwalabika cilya pa mitima yesu, pakutila twipanga icilubo icili conse. Lesa umutemwikwa, sungeni kampingu wesu uwasanguluka. Sungeni imitima yesu Iya fimbwa, Shikulu, amenso yesu ayafimbwa ukufuma ku fintu fya mwi sonde, ne fintu ifya fye ifya mwi sonde, ubukata ubwa fye ukuba umo umuntu umukalamba.

176 Te mulandu ifyo baba bakalamba, imfumu shonse, ishambumu, bakateka, ne fintu fimi ifyashala filingile ukonaika, kabili tafyakeme muya ci-...mukubuka kwa ntanshi. Pantu calilembwa, “Alipalwa kabili wa mushilo uyo wakwata icakaniko cakwe mukubuka kwantanshi, palya imfwa ya cibili tayakwata amaka.” Mwe Lesa! “Imfwa ya cibili,” imfwa ya bumupashi, “taikwete maka”; ena alilubulwa!

177 Mwe Lesa, ukutontankanya ukutila imo pali aya ma ora, umo akalaya mukutandalila umbi, no kwilulwa. “Babili mubusanshi; akasenda umo, no kusha umo. Babili mwi bala; nkasenda umo, no kusha umo.”

178 Mwe Lesa, twafwilisheni ukuba abasanguluka mu—mucinso Cenu, Shikulu, te mulandu ifyo umuntu atontankanya palwa ifwe, ifyo abantu bambi basosa. Shikulu, lekeni uwesu uwa mushilo. . . Ilyashi Iyesu libe Ilya mushilo. LekenI libe Ilya lungwako ne Cebo cakwa Lesa; Ilyawama nganshi, Shikulu, ukutila takuli ububi ubulesangwa muli ifwe. Ilyo tulepapata, mufilubo fyesu fwebene, ukutila Umulopa wakwa Yesu Kristu

uli no kwiminina pakati ka ifwe na Lesa, ukutila Ena ali no kulolekesha panshi pali ifwe ukupitila mu Mulopa wa kwa Yesu; te pa bulungami bwesu fwe bene, atemwa ifyo twaba, ifyo twacita, lelo pa fisuma Fyakwe fyeka. Lesa, peleni cena!

¹⁷⁹ Mwileka nangu umo uwikele muno muno bushiku no kumfwa imbila, mwileka nangu umo muli bena ukuluba, ukufuma ku mwana uwacepesha ku ku shinta ku muntu uwakotesha. Leken i ukukabila kwabo ukwa mushilo kube fye ukwakwa Lesa ne Cebo Cakwe. Tatwaishiba ni nshita nshi ena Enga moneka, atemwa ni ora nshi Ena engatwita ukwasuka kulya ku mulu pa Bupingushi. Tatwaishiba ni ora nshi Ena enga cita, nge fyo cali, ukusenda kadi lyesu ukufuma mwi tumba, ukusosa, “Yena ni nshita yakwisa ku mushi. Iwe ulingile ukuya.” Lesa, twafwilisheni ukuisunga abasanguluka. Peleni cena, Shikulu.

¹⁸⁰ Leken i ifwe twikale mpaka Ukwisa kwakwa Shikulu, nga cabe cingacitwa. Leken i tucite ifintu fyonse ifili mu maka yesu, no kutemwa no kwiluka, ukwiluka ukutila Lesa alefwailisha isonde, ilelo, ukusanga impanga yonse iyaluba. Kabili leken i tulande kuli bena na mapepo ayene yene ayakutemwa kabili ne Cebo cakwa Lesa, pa kutila twingasanga ulya uwakulekelsha, pa kutila twingaya ku Mushi, no kufuma muli uyu Edeni uwa kwa Satana wa kale muno, Shikulu.

¹⁸¹ Ubo bwakulilwa pa lunkumbwa, na banakashi abaemba, nge fyo betwa mwi sonde, ne fya kusabankanya fyabo palya, “Tulasabankanya, kabili tulafwaya abalumendo ukwisa na jam pa finso fyabo, na bakashana abaemba na bafwala bakaputula,” palya pene pa filimba fyesu na ba televison; ne misango yonse iya fiko no kukowela, na Hollywood; imisango yonse iya bulalelale, ifiko, indeleshi ishakowela isha banakashi. Kabili—kabili abaume ukupondamikwa no kufwala ifyakufwala fya banakashi, no kuputula imishishi yabo nga banakashi; kabili abanakashi nga baume.

¹⁸² Mwe Lesa, ifyo yaba ora iyabipa iyo tuleikalamo! Owe, iseni, Shikulu Yesu, iseni! Iseni, Shikulu! Tusangululeni no Mulopa. Fumyeni ifiko fyonse no bubi ukufuma kuli ifwe. Leken i tube no mweo, Shikulu, leken i tube no mweo pesamba lya Mulopa, lyonse, ku cinso Cenu. Cena kukabila kwa mitima yesu, kabili ukupapata kwesu ukwa bufumacumi.

¹⁸³ Lesa umutemwikwa, ukuba pano pa ci-...atemwa filya, itebulo, muno bushiku, palya epo Imbila nsuma ibikilwe. Shikulu, pano pekele ututambala no tufunda utunono uto tuya kubalwele na bacushiwa. Leken i ipepo lya citetekelo, Shikulu, lise ukufuma mu mitima yesu nomba, mu cinso Cenu. Kanshi, Shikulu, nga kuliko icintu icili conse icakowela muli ifwe, Shikulu, sendeni yesu...tusendeni kubupingushi nomba;

kabili tulepapatila uluse. Sokololeni kuli ifwe ifyo tulecita ifyalubana, Shikulu, e ico ifwe twalomba, ukusenda Umulopa nokutusangulula. Undapeni aba bantu abalwele no kubalenga abatuntulu, Tata, ukuli konse uko cili nokuyako, ukuli konse uko bali no kuya. Lekeni cibe fyo, Tata.

¹⁸⁴ Tupeleni ukupimpa kukubombela Imwe, kabili Imwe fye. Peleni ici, Shikulu.

¹⁸⁵ Peleni ukucingilila kuli aba bantu abatemwikwa abaleya pa bulendo ku mushi.

¹⁸⁶ Ndetotela Imwe pa fyo Imwe mwaundapa abantu. Kabili Nkashi Shepherd no mulumendo umunono wakwa Munyina wakwa Shepherd, ukucenekwa pa ninga, ndepepa ukutula takuli ububi ubwalaisa kuli cilya; umulumendo umunono ukucofa incinga yakwe, ndepepa ukutula ali no kuba fye bwino. Tuletotela Imwe pa kundapa Kwenu pali aba bambi abo tulombeleo. “Kabili twalishiba ukutula ifyo tulomba, tulapokelela, pantu twalikwata isubilo muli uyo wapangile ubulayo.”

¹⁸⁷ Tupeni ifya nkumbu Shenu, Shikulu, kabili tubeleleni uluse pa membu shesu, twalombela mwi Shina lyakwa Yesu Kristu. Amenii.

¹⁸⁸ Bushe mwali Mutemwa? [Ulukuta lwatila, “Amenii.”—Ka.] Bushe mwali Mucetekela? [“Amenii.”] Bushe na mulwala kabili abanaka no bufumu bwakwa Satana? [“Amenii.”] Bushe uleceketelela cileisa kuli Millenuim, kuli Millenuim Yakwe; iyakwe, ku Edeni Wakwe? [“Amenii.”]

¹⁸⁹ Muleceketelela ilepangwa ilelo? Lolekesheni, ifintu fyonse fyashintilila paba mano. Fyonse, ifintu fyonse, filingile ukushininkishiwa kuli science lintu tabalacetekela cena.

¹⁹⁰ Kabili imwe tekuti mu fya science mushininkishe Lesa. Imwe mulingile ukusumina Wene ku citetekelo, “Pantu uyo wisa kuli Lesa alingile ukucetekela ukutula Aba, kabili nikalambula wabo aba Mufwaya ne mitima yabo yonse.”

¹⁹¹ Mwe Lesa, nshilefwaya ukwishiba icintu nangu cimo kano Umulopa wakwa Yesu Kristu uyo unsamba ukufuma kulubembu. Nshaishiba nangu cimo kano Yesu Kristu. Kabili nge fyo Paulo aselese uwa kale, na ine wine ndesosa muno bushiku, “Nshaishiba nangu cimo mukati kenu, kano fye Yesu Kristu, kabili Wene uwatanikwa.”

¹⁹² Cilya fye ceka eco naishiba ukumweba. Ukuti, iyi Baibele, ndeceketelela no mutima wandi onse (nga ni njishiba umutima wandi), ukuba icapwililika icabulamo akalema Icebo cakwa Lesa. Kuli Ci ndi no mweo. Kuli Ici ni njiminina. Kabili nga nalikwete imyeo imyanda mishila, kuti natemwa ukupela cila umo uwa wene kuli ici Cebo, pantu cena Cebo cakwa Yesu Kristu. Kabili nshilesakamana umusango bengesha

ukusushishamo Cena, ubwingi bwa science ubwingesha ukusosa ukutila cena tacili icakusubilamo, kabili nafimbipo. Kuli ine, Cena cintu fye ceka mwi sonde ico ningasubila, caba ni ci Cebo. Ena wandi. Nali Mutemwa. Mulecita? [Ulukuta lwatila, “Ameni.”—Ka.]

¹⁹³ Nga muli ulubembu mumutima wenu, nga muli icilubo mu mutima wenu, nga na mukwata icintu icili conse, pepeni nomba no kulomba Lesa ukumubelelo luse. Mu mpepeleko; ndi no kumupepelako. Lesa amupale, epepo lyandi.

Tukakumane! tukakumane!
Lesa abe na imwe mpaka tukakumane
nakabili!

¹⁹⁴ Bushe mwalitemwana umo na mubiye? [Ulukuta lwatila, “Ameni.”—Ka.] Yohane atile, “Mwe bana abanono, te mwaneni umo no mubiye.” “Temwaneni umo no mubiye, pantu ukutemwa kulafimba pa membu ishingwi.” Nomba lekeni tuposhanye mu minwe umo no mubiye.

Lesa abe na imwe mpaka tukakumane
nakabili!

Tukakumane! tukakumane!

¹⁹⁵ Nomba beni abacikuku kuli umo no mubiye. Beni abacikuku ku muntu onse. Citeni icisuma ku mwina mupalamano wenu. Isungeni mwebene ababula akalema mpaka Yesu akese.

...nkasa;
Tukakumane! tukakumane!
Lesa abe ne mwe mpaka tukakumane
nakabili!

¹⁹⁶ Mwali Mutemwa? [Ulukuta lwatila, “Ameni.”—Ka.] Lilya e pepo lyandi. Mulempepelako; ndi no kukupepelako. Ningile ukubwelelamo nomba ku Tucson. Kabili ine—ndepepa ukutila Lesa ali no kupala imwe bonse. Ndeya ukufuma kulya ukuya ku Canada, kabili ukubwekela ku Colorado; ukushinguluka, ukushinguluka, ukushingukula, mwamona. Mpaka...?...

¹⁹⁷ Munyina Tony ali kulya lubali, kabili icintu icikalamba nacitika. Kulya kwine ku Vatican, mu Rome, balelomba ukupuputulwa, ukulongana, kuli ine ukuya kulya no kuya kwata ukupuputulwa mu Rome. Mu Rome. Ena elyo abwelele fye. Abantu bali fye capamo. Balikwata icibansa icikalamba kulya, cilekalika amakana na makana, kabili balefwaya ine ukwisa kukupuputulwa. Bena balefwaya ukumona ubukata bwakwa Shikulu muli bukapyunga. Nshaishiba. Ningile ukupepela pali cena, ukumona ifyo Shikulu ali no ku njeba. Owe, mwe! Ibukisheni, pepeni, ifwe bonse capamo. Ifwe tulebomba...

Ifwe tulelekesha kukwisa kwa kwa
Shikulwifwe uwapalwa,

Lolekesheni, kabili moneni amabula ya mukunyu nomba yalelema;
 Imbila nsuma ya Bufumu Bwakwe yaliya ku nko ili yonse;
 Kabili ifwe tulepalamina ku mpela, na cimoneka.

198 Bushe cilya cishinka? [Ulukuta lwatila, “Ameni.”—Ka.]

Lyena mu nsansa tulesengelela Imbila iya kumoneka Kwakwe ukwapalwa,
 Bwangu bwangu Ena aleisa mubukata, ukweba umo na bonse;
 E ico shibukeni, mwe ba mushilo bakwa Shikulu, cinshi mulesendamina ilyo impela ilepalama,
 Lekeni tuiteyanye kuli bulyo bwite bwakulekelesha.

199 Ena akapilibukila ku masamba no kunina kubwelelamo nakabili, bumo muli ishi nshiku, ibukisheni fye. Ena mucine ali nokucita. Kabili cilya cishinka. Mpaka lilya:

Bule Shina lyakwa Yesu,
 We mwana wa bulanda;
 Likakupelo ubuseko,
 Konse, uko ukaya.
 Ishina lisuma (Ishina lisuma),
 Lya panshi no Mulu;
 Ishina lisuma!
 Lya panshi no Mulu.
 Temwe Shina lyakwa Yesu,
 Kuwa pa nkasa Shakwe,
 Ali Mfumu ya sha mfumu,
 Tumutotele bonse.
 Ishina lisuma!
 Lya panshi no Mulu;
 Ishina lisuma!
 Lya panshi no Mulu.

200 Nomba, pali iyi vesi ya kulekelesha, lekeni tulwimbe ne mitima yesu iyakontamikwa nomba.

Bule Shina lya kwa Yesu,
 Libe cishangu konse;
 Lintu waba no kweshiwa, (ifi fintu fya bufumu bwakwa Satana, mwamona, mwamona)
 Lilumbule upepe.

201 Epela fye; lyena talukeniko. Cilabomba. Nalicesha. Cicetekeleni fye nomba, pantu cili no kubomba. Lumbuleni fye lilye Shina Lyakwa lya mushilo mwi pepo.


...mwi Shina lyakwa Yesu,
 Libe cishangu konse;
 Lintu waba no kweshiwa, (ni cinshi ico
 mucita lyena?)
 Lilumbule upepe. (Icifimbo cili no kwisa pa
 cinsu cenu lyena.)
 Ishina lisuma! (Ishina lisuma),
 Lya panshi no Mulu;
 Ishina lisuma!
 Lya panshi no Mulu.

²⁰² Lekeni tunkontamike imitwe yesu nomba, ilyo tuleipusha
 Munyina Beeler kunuma kulya ukwisa kuno ku cintamba.
 [Munyina Branham atendeke ukumgwi'ngwinta *Bule Shina
 Lyakwa Yesu—Ka.*]

Lilumbule upepe.

²⁰³ Tusalanganye, Munyina Beeler. Iwe utusalanganye
 mwipepo.

Ishina lisuma,
 Lya panshi no Mulu;
 Ishina lisuma (Ishina lisuma),
 Lya panshi no Mulu.

²⁰⁴ Nomba ne mitwe yesu iyakontamikwa, imitima yesu
 iyakontamikwa. Munyina Beeler, umo uo twampana nankwe
 kuno, Munyina Estle Beeler, Umwinakristu umusuma,
 umwaume wacumfwila. Nala mulomba nga kuti asalanganya
 ibumba, muno bushiku, mwipepo. Lesa akupale, Munyina
 Beeler. 

EDENI WAKWA SATANA BEM65-0829
(Satan's Eden)

Iyi Mbila ukufuma kuli Munyina William Marrion Branham, yabalilepo ukuletwa mu cingeleshi pali Umulungu icungulo bushiku, Ogasiti 29, 1965, pa Branham Tabernacle mu Jeffersonville, Indiana, U.S.A., yalyambulwa ukufuma pali magenetiki tepu uwakopwa elyo no kupilibwila kwa mu Cibemba kwalembelwe mu 2003 na ba Voice Of God Recordings.

©2003 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalebwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org